

അടിയന്തരപ്രമേയം

പകർച്ചപ്പനി

മി. സ്ലീക്കർ: സംസ്ഥാനത്ത് ഷിഗെല്ലാ ബാക്ടീരിയ ബാധയും കോളറയും വ്യാപകമാകുന്ന സാഹചര്യത്തിലും അഞ്ഞൂറിലധികം ആളുകൾ മരിക്കുകയും പതിനായിരത്തിലധികം ആളുകൾക്ക് എച്ച്1 എൻ1 ബാധിക്കുകയും ചെയ്ത സാഹചര്യത്തിലും ആവശ്യമായ മുന്നൊരുക്കങ്ങൾ നടത്തുവാനോ രോഗ പ്രതിരോധ പ്രവർത്തനങ്ങൾ ഏകോപിപ്പിക്കുവാനോ ഗവൺമെന്റിന് കഴിയാത്തതുമൂലം ആതുരസേവന രംഗം നേരിടുന്നതായി പറയപ്പെടുന്ന അടിയന്തര സാഹചര്യം സഭാ നടപടികൾ നിർത്തിവെച്ച് ചർച്ച ചെയ്യണമെന്നാ വശ്യപ്പെട്ട് സർവ്വശ്രീ. തിരുവഞ്ചൂർ രാധാകൃഷ്ണൻ, വി. കെ. ഇബ്രാഹിം കുഞ്ഞ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, സംസ്ഥാനത്തെ പനി ബാധയും മറ്റ് അസുഖബാധയും സംബന്ധിച്ച് കഴിഞ്ഞ ദിവസം സഭാതലത്തിൽ വന്ന ഒരു ചോദ്യത്തിനത്തരമായി വളരെ വ്യക്തമായി കാര്യങ്ങൾ പറഞ്ഞതാണ്. ഇതിൽ ഷിഗെല്ലാ ബാധയുടെ 16 കേസുകൾ

റിപ്പോർട്ട് ചെയ്തിട്ടുണ്ട്. അതിൽ കൺഫേംഡ് ഡെത്ത് എന്നു പറയുന്നത് ഇല്ല. സസ്പെക്ടഡിന്റെ ഭാഗമായി 2 മരണങ്ങളുണ്ടായിട്ടുണ്ട്. ബാക്കി എല്ലാ കാര്യവും സഭയിൽ കൃത്യമായി പറഞ്ഞതാണ്. ഇത്തവണ ദക്ഷിണേന്ത്യയിലാകമാനം പകർച്ചവ്യാധികൾ വളരെ വ്യാപകമായതിന്റെ ഭാഗമായി കേരളത്തിലും പനിയുടെ എണ്ണത്തിൽ അല്പം വർദ്ധനവുണ്ടായിട്ടുണ്ട്. എന്നാൽ അതിനെ വളരെ ഫലപ്രദമായി നേരിടുന്നതിനാവശ്യമായിട്ടുള്ള നടപടികൾ കേരളത്തിലെ ആരോഗ്യ വകുപ്പ് കൈക്കൊണ്ടിട്ടുണ്ട്. കഴിഞ്ഞ സഭയിൽ ഞാൻ പറഞ്ഞതുകൊണ്ട് ആവർത്തിക്കുന്നില്ല. കഴിഞ്ഞ ജനുവരി മാസം മുതൽ ആഗസ്റ്റ് മാസം വരെ തുടർച്ചയായി നടത്തിയിട്ടുള്ള പ്രവർത്തനങ്ങളുടെ ഫലമായി പകർച്ചപ്പനി നിയന്ത്രിക്കാൻ നമുക്ക് സാധിച്ചിട്ടുണ്ട്. തൊട്ടടുത്തുള്ള സംസ്ഥാനങ്ങളുമായി തട്ടിച്ചുനോക്കുമ്പോൾ പകർച്ചവ്യാധിയെ നന്നായി പിടിച്ചുനിർത്താൻ കേരളത്തിന് കഴിഞ്ഞുവെന്നതാണ് പ്രത്യേകത. ഇവിടെ കോളറയുടെ 4 കേസുകൾ റിപ്പോർട്ട് ചെയ്തിട്ടുണ്ട്. 4-ഉം ഇതരസംസ്ഥാന തൊഴിലാളികളിൽ വെളിയിൽ നിന്നും ഇവിടെ വന്നപ്പോഴുണ്ടായിട്ടുള്ളതാണ്. പത്തനംതിട്ടയിൽ ഒരാൾ മരണപ്പെട്ടത് തുടക്കത്തിൽ ആശുപത്രിയിൽ എത്തിയപ്പോൾത്തന്നെ സ്ഥിതി വളരെ മോശം അവസ്ഥയിലായിരുന്നു. കോഴിക്കോടുള്ള കേസിൽ വളരെ പെട്ടെന്ന് ഇടപെടുകയും

അവരെല്ലാം സുഖം പ്രാപിക്കുകയും ചെയ്തിട്ടുണ്ട്. കോളറ വ്യാപിക്കാതിരിക്കാൻ വേണ്ടി സർക്കാരിന്റെ ഭാഗത്തുനിന്നും അടിയന്തര ഇടപെടലുകളുണ്ടായതുകൊണ്ട്, സാധാരണ ഗതിയിൽ വ്യാപിക്കാമായിരുന്ന ഈ സംഭവം വ്യാപിച്ചിട്ടില്ലെന്നുള്ളത് ആരോഗ്യ വകുപ്പിന്റെ സമർത്ഥമായിട്ടുള്ള പ്രവർത്തനത്തിന് ഉദാഹരണമാണ്. നല്ല പ്രതിരോധ പ്രവർത്തനങ്ങൾ നടത്തി. ക്ലോറിനേഷൻ, ബോധവൽക്കരണം, ജാഗ്രതാ നിർദ്ദേശം, സൂക്ഷ്മ നിരീക്ഷണം, സ്റ്റേറ്റ് ടീമിന്റെ സന്ദർശനം തുടങ്ങിയിട്ടുള്ള എല്ലാ കാര്യങ്ങളും കൃത്യമായി നടത്തിയിട്ടുണ്ട്. ഇതര സംസ്ഥാന തൊഴിലാളികളുടെ വാസസ്ഥലം നേരത്തേതന്നെ പരിശോധനയ്ക്ക് വിധേയമാക്കിയിരുന്നു. അവരുടെ ക്യാമ്പുകൾ സന്ദർശിച്ചിട്ടുണ്ട്. 1582 പ്രദേശങ്ങളാണ് സന്ദർശിച്ചത്. 119 വാസസ്ഥലങ്ങൾക്ക് ശുചിത്വത്തിന് വേണ്ടത്ര സൗകര്യമില്ലെന്ന് മനസ്സിലാക്കിയതിന്റെ ഭാഗമായി നോട്ടീസ് നൽകിയിട്ടുണ്ട്. തുറസ്സായ സ്ഥലത്ത് മലവിസർജ്ജനം നടത്തുക തുടങ്ങിയ കാര്യങ്ങൾ ചില ക്യാമ്പുകളിലുണ്ട്. ഇവരെ ജോലിക്ക് കൊണ്ടുവരുന്ന മുതലാളിമാർ, ശുചിത്വപൂർണ്ണമായിട്ടുള്ള താമസസൗകര്യം ഒരുക്കാത്തതിന്റെ പ്രശ്നങ്ങൾ ചില മേഖലകളിലുണ്ട്. ചിലയിടങ്ങളിൽ ഒരുപാട് തൊഴിലാളികളെ തീരെ സൗകര്യമില്ലാത്ത മുറികളിൽ തിങ്ങിപ്പാർപ്പിക്കുന്ന രീതിയാണ് കണ്ടുവരുന്നത്. അതിന് പരിഹാരം കാണുന്നതിനുവേണ്ടി ഇത്തരം

വാസസ്ഥലങ്ങൾക്ക് ആരോഗ്യ വകുപ്പിന്റെ ഭാഗത്തുനിന്ന് നോട്ടീസ് നൽകിയിട്ടുണ്ട്. അത്തരം പ്രദേശങ്ങളിൽ മെഡിക്കൽ ക്യാമ്പ് നടത്തിയും ശുചീകരണപ്രവർത്തനങ്ങൾ നടത്തിയും കോളറ അതുപോലുള്ള മറ്റ് പകർച്ചവ്യാധികൾ വ്യാപിക്കാതിരിക്കാനുള്ള ഇടപെടലുകൾ ആരോഗ്യ വകുപ്പിന്റെ ഭാഗത്തുനിന്നുമുണ്ടായിട്ടുണ്ട്. അതുവഴി മരണനിരക്ക് കുറച്ചുകൊണ്ടുവരാനും സാധിച്ചിട്ടുണ്ട്. മരണത്തിന്റെ കണക്കും മറ്റും കഴിഞ്ഞ അസംബ്ലിയിൽ പറഞ്ഞതുകൊണ്ട് ഇവിടെ ആവർത്തിക്കുന്നില്ല. അതെല്ലാം ഇപ്പോൾ നിയന്ത്രണ വിധേയമായിരുന്നെങ്കിലും വസ്തുത.

ശ്രീ. പി. ടി. തോമസ്: അതിനുശേഷം മൂന്നു മരണമുണ്ടായി.

ശ്രീമതി കെ. കെ. ശൈലജ ടീച്ചർ: ഇപ്പോൾ കുറവാണ്. ഇത് എല്ലാ മഴക്കാലത്തും കേരളത്തിലുണ്ടാകുന്നതാണ്. പകർച്ചവ്യാധികൾ, അത് ഫെബ്രുവരി, മാർച്ച്, ഏപ്രിൽ മാസങ്ങളിൽ തുടങ്ങി മെയ് മാസമാകുമ്പോൾ ഏറ്റവും കൂടാറുണ്ട്. ജൂൺ, ജൂലൈ മാസങ്ങളിൽ വളരെ കുടുതലാകും. എന്നാൽ ഇത്തവണ കാണാൻ സാധിച്ചത് മെയ് മാസം നന്നായി കൂടി, ജൂലൈ മാസത്തിൽ അല്പം കുറഞ്ഞു. ഓഗസ്റ്റ് മാസത്തിൽ നന്നായി കുറഞ്ഞിട്ടുണ്ട്, ഈ മാസം പുതിയതായി മരണങ്ങൾ റിപ്പോർട്ട് ചെയ്തിട്ടില്ല. കഴിഞ്ഞ തവണ ഞാൻ പറഞ്ഞ കണക്കിൽ നിന്ന് രണ്ട്

മരണം മാത്രമാണ് കൂടുതലായി ഡെങ്കിപ്പനിയുടെ ഭാഗമായി ഉണ്ടായിട്ടുള്ളത്. എച്ച്1 എൻ1-ന്റെ ഭാഗമായും ബാക്കി പനികളിലൊന്നും കൂടുതൽ മരണങ്ങൾ പിന്നീടുണ്ടായിട്ടില്ല. കഴിഞ്ഞ ദിവസമാണ് അസംബ്ലിയിൽ ഇതിന്റെ ഉത്തരം പറഞ്ഞത്. അതിന്റെ വിശദാംശങ്ങൾ ഇപ്പോഴുമുണ്ട്, സമയമില്ലാത്തതുകൊണ്ട് പറയുന്നില്ല. അപ്പോൾ വളരെ നല്ല ഇടപെടൽ നടത്തിയതിന്റെ ഭാഗമായി തന്നെയാണ് നിയന്ത്രണ വിധേയമായിട്ടുള്ളത്.

അതോടൊപ്പം അടിയന്തിര പ്രമേയത്തിന്റെ ഭാഗമായി ഒരു കാര്യം കൂടി പറഞ്ഞിട്ടുണ്ട്. ചികിത്സ ലഭ്യമാകാതെ തമിഴ്നാട് സ്വദേശിയായ മുരുകൻ മരിച്ചതിനെക്കുറിച്ച്. വളരെ ഖേദകരമായിട്ടുള്ള ഒരു സംഭവമാണ്. കൊല്ലം ചാത്തന്നൂർ പോലീസ് സ്റ്റേഷന്റെ പരിധിയിലുള്ള ഇത്തിക്കര പാലത്തിനുസമീപത്താണ് മുരുകൻ അപകടമുണ്ടായത്. പരിസര പ്രദേശത്തുള്ള കുറേ സ്വകാര്യ ആശുപത്രികളിലാണ് ആദ്യം പ്രവേശിപ്പിച്ചത്. പ്രാഥമിക ശുശ്രൂഷ ലഭിക്കാത്തതിന്റെ ഭാഗമായാണ് മുരുകൻ മരണപ്പെടാനിടയായതെന്നാണ് മനസ്സിലായിട്ടുള്ളത്. മുരുകനെ ആദ്യം തന്നെ കൊണ്ടുപോയത് കൊട്ടിയം കിംസ് ആശുപത്രിയിലായിരുന്നു. അവിടെ പ്രാഥമിക ശുശ്രൂഷ ലഭിക്കാത്തതിനാൽ പിന്നീട് അയത്തിൽ മെഡിട്രീന ഹോസ്പിറ്റലിൽ കൊണ്ടുപോയി. അവിടെയും മുരുകനെ

പ്രവേശിപ്പിച്ചില്ല. പിന്നീട് കൊല്ലം മെഡിസിറ്റി ആശുപത്രിയിലാണ് കൊണ്ടുപോയത്. അവിടെയും പ്രാഥമിക ചികിത്സ ലഭ്യമായില്ലെന്നുള്ളതാണ്. അവസാനം രാത്രിയോടുകൂടി തിരുവനന്തപുരം മെഡിക്കൽ കോളേജിൽ എത്തിയപ്പോഴേക്കും വളരെ ക്രിട്ടിക്കലായിട്ടുള്ള ഒരു സ്റ്റേജിലായിരുന്നു. തിരുവനന്തപുരം മെഡിക്കൽ കോളേജിലെ ഡോക്ടർമാർ ആംബുലൻസിൽ വന്ന് പേഷ്യന്റിനെ നോക്കി, അഡ്മിറ്റ് ചെയ്യാൻ നല്ല രീതിയിലുള്ള ഐ.സി.യു. വേണം. സാധാരണ ഐ.സി.യു. പോരാ, അത്രയും ക്രിട്ടിക്കൽ സ്റ്റേജിലായിരുന്നു. എന്നാൽ അവിടത്തെ ഐ.സി.യു. വെന്റിലേറ്ററിലുണ്ടായിരുന്ന പേഷ്യന്റ്സിനെ യാതൊരു കാരണവശാലും മാറ്റാൻ കഴിയുമായിരുന്നില്ല. രോഗിയുടെ കണ്ടീഷൻ അനുസരിച്ച് ആംബുലൻസിലുള്ള വെന്റിലേറ്ററിനെക്കാൾ ചുരുങ്ങിയ ഒരു ചികിത്സാ സംവിധാനം കൊടുക്കാൻ സാധിക്കുമായിരുന്നില്ല. അതിനെക്കാൾ ഉയർന്ന രീതിയിലുള്ള വെന്റിലേറ്റർ സംവിധാനം കൊടുക്കാൻ കഴിയാത്തത് ആ വെന്റിലേറ്ററിലെല്ലാം ഗുരുതരാവസ്ഥയിലുള്ള പേഷ്യന്റ്സുണ്ടായിരുന്നു എന്നുള്ളതുകൊണ്ടാണ്. കൂടെ വന്ന ആളുകളോട് അത് ഡോക്ടർമാർ പറയുകയും ചെയ്തു. ഒ.പി. ടിക്കറ്റ് എടുത്ത് അഡ്മിറ്റ് ചെയ്യാൻ കാത്ത് നിൽക്കാതെ അവർ ഉടൻ തന്നെ മറ്റ് ആശുപത്രികളിലേയ്ക്ക് പോകുന്ന അവസ്ഥയാണുണ്ടായത്. അപ്പോൾ പ്രാഥമികമായി എത്തിച്ചേർന്ന

ആശുപത്രികളിൽ ഗുരുതരമായിട്ടുള്ള വീഴ്ചയുണ്ടായിട്ടുള്ളത് എന്നു തന്നെയാണ് കാണുന്നത്. 1988-ലെ പ്രത്യേക കോടതി വിധിയും നമ്മുടെ നാട്ടിലെ നിയമവുമെല്ലാം വച്ച് ഗുരുതരാവസ്ഥയിൽ വരുന്ന ഒരു രോഗിക്ക് പ്രാഥമിക ശുശ്രൂഷ നൽകാൻ ആശുപത്രികൾക്ക് ഉത്തരവാദിത്വമുണ്ട്. ആ ഉത്തരവാദിത്വം നിർവ്വഹിച്ചില്ല എന്ന് കാണുന്നുണ്ട്. ഇതിന്റെ ഭാഗമായി കൊല്ലം പോലീസ് കേസെടുത്തിട്ടുണ്ട്. കൊല്ലം ചാത്തന്നൂർ പോലീസ് സ്റ്റേഷൻ പരിധിയിലെ ഇത്തിക്കര പാലത്തിന് സമീപം വച്ച് 06.08.2017-ന് രാത്രിയിലുണ്ടായ റോഡപകടത്തിൽ പരിക്കേറ്റ തിരുനെൽവേലി സ്വദേശി മുരുകന് ചികിത്സ നിഷേധിച്ചതുമായി ബന്ധപ്പെട്ട് ആശുപത്രി അധികൃതർക്കെതിരെ കൊട്ടിയം പോലീസ് സ്റ്റേഷനിൽ കേസ് രജിസ്റ്റർ ചെയ്തിട്ടുണ്ട്. അതുപോലെ കൊട്ടിയം പോലീസ് ഇൻസ്പെക്ടർ അന്വേഷണം നടത്തിവരുന്നതായി ആഭ്യന്തര വകുപ്പിൽ നിന്ന് മനസ്സിലാക്കാൻ സാധിച്ചിട്ടുണ്ട്. പരിക്കേറ്റ് മുരുകൻ മരിക്കാനിടയായ കാര്യത്തിന് ചാത്തന്നൂർ പോലീസ് സ്റ്റേഷനിൽ ഐ.പി.സി. 279, 337, 338, 304(A) വകുപ്പുകൾ പ്രകാരം കേസ് രജിസ്റ്റർ ചെയ്തിട്ടുണ്ട്. ഇതു സംബന്ധിച്ച് മെഡിക്കൽ ഭാഗത്തുനിന്നുണ്ടായിട്ടുള്ള പ്രശ്നങ്ങൾ പരിശോധിക്കുന്നതിന് ഒരു മെഡിക്കൽ ടീമിനെ നിശ്ചയിച്ച് വകുപ്പുതലത്തിലും ഒരു അന്വേഷണം നടത്തിവരുന്നുണ്ട്. ഇതെല്ലാം വ്യക്തമാകയാൽ അടിയന്തരപ്രമേയം

സഭ നിറുത്തിവെച്ച് ചർച്ച ചെയ്യേണ്ട ആവശ്യമില്ല എന്ന് സൂചിപ്പിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ : സർ, അങ്ങ് ഇവിടെ പറഞ്ഞത് വസ്തുതകൾക്ക് വിരുദ്ധമാണെന്ന് പറയേണ്ടിവന്നതിൽ ഖേദമുണ്ട്. അങ്ങ് ഇവിടെ പറഞ്ഞത്, എല്ലാ കാര്യങ്ങളും നിയമസഭാ ചോദ്യത്തിന് ഉത്തരമായി പറഞ്ഞിട്ടുണ്ടെന്നാണ്. 07-08-2017-ന് ശ്രീ. സി. മമ്മൂട്ടി, ശ്രീ. കെ. എം. ഷാജി, ശ്രീ. റ്റി. എ. അഹമ്മദ് കബീർ, പ്രൊഫ. ആബിദ് ഹുസൈൻ തങ്ങൾ എന്നിവരുടെ ചോദ്യത്തിന് അങ്ങ് പറഞ്ഞ മറുപടി, കാലാവസ്ഥ വ്യതിയാനം, താപനിലയിലുണ്ടാകുന്ന വർദ്ധനവ് എന്നിവയാണ് പനി പടരാനുള്ള പ്രധാനപ്പെട്ട കാരണമെന്നാണ്. കേരളത്തിലെ ജനങ്ങളോടല്ലേ നമ്മൾ പറയുന്നത്. താപനിലയിലുണ്ടാകുന്ന വ്യതിയാനവും കാലാവസ്ഥ വ്യതിയാനവുമാണ് കേരളത്തിലെ പനിമരണത്തിന്റെ കാരണമെന്നും അതുകൊണ്ടാണ് പകർച്ചവ്യാധികൾ വന്നതെന്നും പറയുമ്പോൾ തമിഴ്നാട്ടുകാർ നമ്മളെ കളിയാക്കില്ലേ. ഇതേ താപനിലയും കാലാവസ്ഥയുമല്ലേ അവിടെയുമുള്ളത്. ഈ കാലാവസ്ഥ വ്യതിയാനമെന്ന് പറയുന്നത് തിരുവനന്തപുരം പട്ടണത്തിൽ മാത്രമായി ഉണ്ടാകുന്നതാണെന്ന രൂപത്തിൽ അങ്ങ് പറഞ്ഞത് ശരിയായില്ല. ഇവിടെ പനി മരണം എത്രയെന്ന് ശ്രീ. വി. എസ്. ശിവകുമാർ, കെ.എസ്. ശബരീനാഥൻ, കെ.

മുരളീധരൻ, അൻവർ സാദത്ത് എന്നീ അംഗങ്ങളുടെ ചോദ്യത്തിന് ഉത്തരമില്ല. 190-ാം ചോദ്യത്തിനും ഉത്തരമില്ല. ഇതേ രൂപത്തിലുള്ള ശ്രീ. പാറക്കൽ അബ്ദുള്ളയുടെ 191-ാം ചോദ്യത്തിനും ശ്രീമതി വീണാ ജോർജ്ജിന്റെ 192-ാം നമ്പർ ചോദ്യത്തിനും മറുപടിയില്ല. അങ്ങ് ഇവിടെ ഉത്തരം പറഞ്ഞുവെന്ന് സൂചിപ്പിച്ചു. ആ വസ്തുത മറച്ചുവെച്ചത് ശരിയായില്ല, അങ്ങ് ഇവിടെ പറഞ്ഞിട്ടില്ല. ഒന്നുകിൽ അന്ന് നിയമസഭയിൽ ഉത്തരം കൊടുക്കുന്ന കാര്യത്തിൽ വളരെ തന്ത്രപൂർവ്വമായ സമീപനം എടുത്തു. അല്ലെങ്കിൽ ഇക്കാര്യം ഓർത്തില്ലായെന്ന് പറഞ്ഞു നിയമസഭയെ തെറ്റിദ്ധരിപ്പിക്കാൻ ശ്രമിച്ചുവെന്ന പ്രിവിലേജും മറ്റുഭാഗത്ത് നിൽക്കുകയാണ്. ഇന്നലെ നിയമസഭയിൽ സമർപ്പിച്ച നിയമസഭാ കമ്മിറ്റിയുടെ ആദ്യ റിപ്പോർട്ടിൽ പറയുന്നത്, ഈ വർഷം ജനുവരി മുതൽ 14,00,000 തോളം പേർ ആശുപത്രിയിൽ പനിക്കോ അനുബന്ധ രോഗങ്ങൾക്കോ ആയി ചികിത്സ തേടി വന്നിട്ടുണ്ടെങ്കിലും അതിൽ നല്ലൊരു ശതമാനം വൈറൽ ഫിവറാണ്. Vector-borne diseases ൽ ഏറ്റവും ബുദ്ധിമുട്ട് ഉണ്ടാക്കിയത് ഡെങ്കിപ്പനിയാണെന്നും ഡെങ്കിപ്പനി ഏറ്റവും കൂടുതൽ റിപ്പോർട്ട് ചെയ്തത് തിരുവനന്തപുരം ജില്ലയിലാണെന്നുമാണ് ആരോഗ്യവകുപ്പ് അധികൃതർ അറിയിച്ചത്. ആരോഗ്യവകുപ്പിന്റെ കെട്ടുകാര്യസമതയാണ് പനി പടരാനുള്ള പ്രധാനപ്പെട്ട കാരണമായി പറയുന്നത്.

ആരോഗ്യവകുപ്പിനെ തന്നെ കുറ്റപ്പെടുത്തി കൊണ്ടുള്ളതാണ് ഈ റിപ്പോർട്ട്.

ആവിർഭാവവും കനത്ത ആശങ്കയും ജനങ്ങളിൽ സൃഷ്ടിച്ചിരിക്കുകയാണ്. ഡെങ്കിപ്പനി, എച്ച്1 എൻ1, എലിപ്പനി, മഞ്ഞപ്പിത്തം, ടൈഫോയിഡ്, ഡിഫ്തീരിയയും മറ്റ് പകർച്ചവ്യാധികൾ സൃഷ്ടിക്കുന്ന ആരോഗ്യപ്രശ്നങ്ങളും അവമൂലം ഉണ്ടാകുന്ന മരണകാരണങ്ങളും കേരള ജനതയുടെ മനസ്സിൽ ഭീതിയുടെ വിത്ത് വിതറിയിരിക്കുന്നുവെന്നാണ് ഇന്നലെ ഇവിടെ സമർപ്പിച്ച റിപ്പോർട്ടിനകത്തുള്ളത്. ഇതെല്ലാം രാഷ്ട്രീയമായി പറയുന്നതാണെന്ന് അങ്ങ് ഇവിടെ പറഞ്ഞു. അതല്ലെന്നാണ് ഞങ്ങളുടെ വിമർശനം. പ്രതിപക്ഷത്താണെന്നുള്ള രൂപത്തിൽ നേരത്തെയും പറഞ്ഞു. ഇപ്പോഴും അതിന്റെ ചുവടുപിടിച്ചുകൊണ്ട് അങ്ങ് സൂചിപ്പിക്കുകയുണ്ടായി. മാതൃഭൂമിയുടെ 'ആരോഗ്യ മാസികയിൽ' മുൻ വൈസ് ചാൻസലർ ഡോ. ബി. ഇക്ബാൽ എഴുതിയ ലേഖനമുണ്ട്. പകർച്ചവ്യാധി നിയന്ത്രണത്തിൽ കേരളത്തിന് മൈനസ് മാർക്കെനാണ് അദ്ദേഹം ഇവിടെ സൂചിപ്പിച്ചിട്ടുള്ളത്. ശ്രീ. ബി. ഇക്ബാലിനെ അങ്ങേയ്ക്ക് അറിയില്ലേ; അദ്ദേഹത്തിന്റെ രാഷ്ട്രീയ ചായ്വ് ഞാൻ പറയുന്നതേയില്ല. അങ്ങേയ്ക്ക് എല്ലാ കാര്യങ്ങളും അറിയാവുന്നതാണല്ലോ. എന്നിട്ടും അദ്ദേഹത്തിന് പോലും സഹിക്കാൻ കഴിയാത്ത രൂപത്തിലാണ് പകർച്ചവ്യാധികൾ ഇവിടെ പെരുകുന്നത്. അത്

നിയന്ത്രിക്കുന്നതിനുവേണ്ടിയുള്ള നടപടിയെടുത്തിട്ടില്ലാ യെന്നുള്ളത് വളരെ പ്രതിഷേധാർഹമാണെന്ന് ഞാൻ ഓർമ്മിപ്പിക്കുകയാണ്. ഡെങ്കിപ്പനി, മലേറിയ, എലിപ്പനി, കോളറ, മഞ്ഞപ്പിത്തം, എച്ച്1എൻ1 എന്നിവയുൾപ്പെടെ കേരളം ഒരുകാലത്ത് യാത്ര പറഞ്ഞുവിട്ട എല്ലാ അസുഖങ്ങളും മടങ്ങിവരികയാണ്. ഡെങ്കിപ്പനിക്ക് കൊടുക്കുന്ന മരുന്ന് ഐ.വി. ഫ്ലൂയിഡ് മാത്രമാണ്. ഐ.വി. ഫ്ലൂയിഡ് കുത്തിവച്ചാൽ അസുഖം ഭേദമാകുമോ? അതിനുവേണ്ടിയുള്ള എന്തെങ്കിലും മരുന്ന് ഈ സർക്കാർ നിഷ്കർഷിക്കണ്ടേ; എന്തെങ്കിലും നടപടിയുണ്ടായിട്ടുണ്ടോ? കോളറ കേരളത്തിൽ വ്യാപിച്ചു കൊണ്ടിരിക്കുകയാണ്. കോളറയെ പ്രതിരോധിക്കാൻ പരസ്യം കൊടുക്കുകയാണ് അങ്ങ് ചെയ്തിട്ടുള്ള നടപടിയെന്ന് പറയുന്നത്. 'കോളറ മുൻകരുതൽ ജാഗ്രത' എന്ന് പറയുന്ന പരസ്യം ഇന്നത്തെ പത്രത്തിൽ കൊടുത്തിട്ടുണ്ട്. പരസ്യം വായിച്ചാൽ കോളറ പോകുമോ? കോളറ പിടിപ്പെട്ടാൽ മരുന്ന് കൊടുക്കാനുള്ള നടപടി വേണ്ടേ; അങ്ങിപ്പോൾ പറഞ്ഞുവന്നത് എന്താണ്?

മി. സ്പീക്കർ : ശ്രീ. തിരിവഞ്ചൂർ രാധാകൃഷ്ണൻ, അങ്ങ് ഇങ്ങോട്ട് നോക്കി പറയുന്നതല്ലേ ഉചിതം.

ശ്രീ. തിരുവഞ്ചൂർ രാധാകൃഷ്ണൻ : സർ, എനിക്ക് അങ്ങയോട് സ്നേഹമുള്ളതുകൊണ്ട് അങ്ങോട്ട് നോക്കി പറയണ്ടായെന്ന് വിചാരിച്ചതാണ്. അങ്ങ്

നിർബന്ധിക്കുകയാണെങ്കിൽ അങ്ങോട്ട് നോക്കി പറയാം. കാരണം അങ്ങയുടെ മുഖത്തുനോക്കി പറയാനുള്ള ത്രാണി എനിക്കില്ല. എന്നാലും നമുക്കിത് പറയാതിരിക്കാൻ പറ്റുമോ?

കോളറയ്ക്ക് ഈ രൂപത്തിലുള്ള പരസ്യമാണ് കൊടുത്തിട്ടുള്ളത്. ഈ പരസ്യം നൽകുന്നതിനായി വിനിയോഗിച്ചിട്ടുള്ള പണം ഉപയോഗിച്ച് പാവങ്ങൾക്ക് മരുന്ന് കൊടുത്തിരുന്നെങ്കിൽ അസുഖം മാറുമായിരുന്നില്ലേ; അതിന് എന്തെങ്കിലും നടപടി എടുത്തിട്ടുണ്ടോ; ഒരു നടപടിയും എടുത്തിട്ടില്ല. നമ്മുടെ സംസ്ഥാനത്ത് പനി പടർന്നതുമൂലം വ്യാപകമായി മരണമുണ്ടായി. മരണത്തിന്റെ കണക്ക് എന്തിനാണ് മറച്ചുവയ്ക്കുന്നത്. ഡെങ്കിപ്പനി -222, എച്ച്1 എൻ1 -80, വൈറൽ ഫിവർ-72, കോളറ-3 ഉൾപ്പെടെ 700 പേർ മരിച്ചുവെന്ന് ഗവൺമെന്റ് ഭംഗ്യന്തരേണ പറയുന്നുണ്ട്. ഗവൺമെന്റ് ആശുപത്രിയിലെ കണക്കാണ് പറഞ്ഞത്. സ്വകാര്യ ആശുപത്രികളുടെ കണക്ക് ഇതിനപ്പുറത്താണ്. ആശുപത്രികളിൽ പോകാതെ വീട്ടിൽകിടന്ന് മരിച്ചവരുടെ എണ്ണം വേറെയാണ്. ഇതെല്ലാംകൂടി ചേർന്നാൽ കേരളത്തിൽ 1000-ൽ അധികം ആളുകൾ പനിമൂലം മരിച്ചിട്ടുണ്ട്. സ്വകാര്യ ആശുപത്രികളിൽ നടന്ന മരണം റിപ്പോർട്ട് ചെയ്യണ്ടായെന്നാണ് ഡി.എം.ഒ. മാരെ വിളിച്ച് പ്രത്യേകം പറഞ്ഞിരിക്കുകയാണ്. നിയമസഭ കഴിയുന്നതുവരെയെങ്കിലും മരണം റിപ്പോർട്ട്

ചെയ്യണമെന്നുള്ള നിലപാടാണ് സ്വീകരിച്ചിരിക്കുന്നത്. ഡെങ്കിപ്പനി, മലേറിയ, കോളറ തുടങ്ങിയ സാംക്രമിക രോഗങ്ങളിൽപ്പെട്ടവരുടെ ഔദ്യോഗിക കണക്കെന്ന് പറയുന്നത് 26,49,773 പേരാണ്. സ്വാകാര്യ ആശുപത്രികളിൽ നടന്ന മരണങ്ങളുംകൂടി ചേർത്താൽ..... കേരളത്തിൽ മൊത്തം 50 ലക്ഷത്തിലധികം ആളുകൾക്ക് പനിബാധിച്ചിട്ടുണ്ട്. പനിക്കെതിരെ ഒരു നടപടിയും ഉണ്ടായിട്ടില്ല. പനിമരണം രൂക്ഷമായ സമയത്ത് ഗവൺമെന്റിന് ചെയ്യാവുന്ന നടപടിയുണ്ടായിരുന്നു. നല്ലമാർ സമരം നടത്തിയപ്പോൾ ഹൈക്കോടതി ഇടപെട്ടില്ലേ; ഗവൺമെന്റിന് പ്രോപ്പറായി നടപടിയെടുത്തിരുന്നു വെങ്കിൽ അവരെ ചികിത്സയ്ക്കുവേണ്ടി വിനിയോഗിക്കാൻ കഴിയുമായിരുന്നില്ലേ; ഗവൺമെന്റ് കൈയും കെട്ടി നിന്നു. അതിനുശേഷം അവർ പ്രസ്താവനയിറക്കി, സമരം നടത്തിക്കൊണ്ടിരിക്കുന്ന നല്ലമാർക്ക് അനുകൂലമാണ് ഞങ്ങളുടെ മനസ്സെന്ന് പറഞ്ഞുകൊണ്ട് ആ മനസ്സിലിരുപ്പ് പ്രകടിപ്പിച്ചു. പക്ഷെ സമരം തീർക്കുന്നതിനുവേണ്ടിയുള്ള നടപടിയുണ്ടായില്ല. ഏത് പ്രശ്നത്തിനും അതിന്റേതായൊരു പരിഹാരമുണ്ടാകും. അതിനുവേണ്ടി കാത്തുനിന്നു. ആ പരിഹാരത്തിലേയ്ക്ക് എത്തുന്നതുവരെ ഗവൺമെന്റ് അനങ്ങാതെ നിന്നു എന്നുള്ളതല്ലേ യഥാർത്ഥ വിഷയം. ഒരു ദിവസം 25,000-30,000 ഇടയിൽ രോഗികൾ

ആശുപത്രികളിൽ ചികിത്സ തേടി എത്തുകയാണ്. പതിനായിരത്തിലധികം ആളുകൾക്ക് എച്ച്1എൻ1 ബാധിച്ചിട്ടുണ്ട്. ഇതിൽ 80-ഓളം പേർ മരിച്ചുവെന്ന് പറഞ്ഞിട്ടും നമ്മുടെ മനസ്സ് തുറക്കുന്നില്ലായെന്നുള്ളത് വളരെ ദുഃഖകരമാണ്. ആലപ്പുഴ കഞ്ഞിക്കുഴി പഞ്ചായത്തിൽ താമസിച്ചിരുന്ന ലോറി ഡ്രൈവറായിരുന്ന ജയപ്രസാദ് മരണപ്പെട്ടു. അതിനെത്തുടർന്ന് പാർട്ടി പത്രമായ ദേശാഭിമാനിയിൽ വന്ന വാർത്ത 'ജയപ്രസാദ് മരിച്ചത് പനി കൊണ്ടല്ല, മദ്യപാനം അവസാനിപ്പിച്ചതുകൊണ്ടുണ്ടായ withdrawal syndrome കൊണ്ടാണ്' എന്നാണ്. അദ്ദേഹത്തിന്റേത് പാർട്ടി കുടുംബമായിരുന്നു. ദേശാഭിമാനി പത്രത്തിൽ വന്ന ഈ നീചമായ വാർത്തയോട് ഞങ്ങൾ യോജിക്കുന്നതേയില്ലെന്നാണ് അദ്ദേഹത്തിന്റെ കുടുംബക്കാർ പറഞ്ഞത്. ലോക്കൽ കമ്മിറ്റി സെക്രട്ടറി പാർട്ടി വിട്ടുപോകുന്ന സാഹചര്യമുണ്ടായി. എന്തിനാണ് ഈ വ്യാജ പ്രചരണം? നാട്ടിൽ പനി വന്നുകഴിഞ്ഞാൽ അത് അവസാനിപ്പിക്കുന്നതിനുള്ള നടപടിയെടുക്കണ്ടേ? ഈ മരിച്ച വ്യക്തിയുടെ ജ്യേഷ്ഠൻ ബിബിൻ ബ്രാഞ്ച് സെക്രട്ടറിയായിരുന്നു. അദ്ദേഹം പാർട്ടിയുമായുള്ള ബന്ധവും വിച്ഛേദിച്ചു. ബഹുമാനപ്പെട്ട മന്ത്രി ഞങ്ങൾക്ക് തന്ന ഒരു കത്തുണ്ട്. അതിൽ പറഞ്ഞിരിക്കുന്നത്, പനി മരണം ഒഴിവാക്കുന്നതിനുവേണ്ടി സൂര്യകുടുംബം ആശുപത്രികൾക്കും കത്തെഴുതി എന്നാണ്. കത്തെഴുതിയാൽ പനി മാറുമോ? ഈ

വിഷയം കൈകാര്യം ചെയ്യുന്ന രീതിയിൽ മുഖ്യമന്ത്രിതന്നെ അസംഗ്രഹിതരേഖപ്പെടുത്തിയെന്നാണ് ഞാൻ മനസ്സിലാക്കുന്നത്.

പനി മാറ്റുന്നതുവരെയെങ്കിലും നമ്മുടെ നാട്ടിലെ ജീവനക്കാരുടെ സ്ഥലം മാറ്റം ഒഴിവാക്കിക്കൂടെ? എഴുന്നൂറിലധികം ആളുകളെയാണ് ഒറ്റയടിക്ക് മാറ്റിയത്. ഈ പനി തീരുന്നതുവരെയെങ്കിലും കാത്തിരുന്നുകൂടെ? പനി വ്യാപകമാകുന്നതിന്റെ ഇടയിലാണ് ഈ അത്യാഹിതമുണ്ടാക്കുന്നത്. പനി നേരിടുന്നതിനുപകരം രാഷ്ട്രീയ വൈരാഗ്യം തീർക്കുന്നതിനുവേണ്ടി ഈ സമയത്ത് നടപടിയെടുക്കുന്നത് ശരിയാണോ? അതുകൊണ്ട് ജീവനക്കാർ അവരുടേതായ മാർഗ്ഗത്തിൽ പോയിട്ടുണ്ടാകാം. ഗവൺമെന്റ് എടുത്ത ഈ നടപടി ശരിയല്ല. യഥാർത്ഥത്തിൽ ഈ പ്രശ്നം ലഘൂകരിക്കുന്നതിനുവേണ്ടിയാണ് ശ്രമിക്കുന്നത്.

ചിക്ക്മണിയ വന്നപ്പോൾ ഒരുകാലത്ത് അങ്ങ് പറഞ്ഞത് ഞാൻ ഓർക്കുകയാണ്. 'ചിക്ക്മണിയ വന്നത് പഴയ യു.ഡി.എഫ്. ഗവൺമെന്റിന്റെ ഈച്ച വന്ന് കുത്തിയതാണ്. ആ കൊതുകാണ് ഈ കുഴപ്പമുണ്ടാക്കിയത് ' എന്നുപറഞ്ഞ പഴയൊരു തമാശ ഞാൻ ഓർക്കുകയാണ്. ഏതായാലും അങ്ങ് ഇപ്പോൾ ഇതുപറയാത്തത് നന്നായി. അതുകൂടി പറയാനായിരിക്കും എഴുന്നേൽക്കുന്നത്. ഏതായാലും അതെങ്കിലും പറയാതെ വിട്ടാൽമതി.

യു.ഡി.എഫ്. ഭരണ കാലത്തെ മരണം, ഈ ഭരണ കാലത്തെ മരണം എന്ന രണ്ട്
 ആർഗ്യുമെന്റാണ് ഇവിടെയുള്ളത്. മരണത്തിന്റെ കണക്ക് കാലൻ എടുക്കും. നമ്മൾ
 അതിന് പോകേണ്ട. മുരുകന്റെ മരണത്തെക്കുറിച്ച് അങ്ങിവിടെ പറഞ്ഞു. മുരുകന്റെ
 മരണം ദാരുണമാണ്. അങ്ങ് ഇവിടെ പറഞ്ഞ കാര്യം ശരിയാണെങ്കിൽ സ്പെഷ്യൽ
 ഇൻവെസ്റ്റിഗേഷൻ ടീമായി ശ്രീമതി. അജിതാബീഗത്തെ ചുമതലപ്പെടുത്തി കേസ്
 അന്വേഷണം നടത്തുകയും തിരുവനന്തപുരം മെഡിക്കൽ കോളേജിനെതിരെ
 കേസെടുക്കുകയും ചെയ്തില്ലേ? തിരുവനന്തപുരം മെഡിക്കൽ കോളേജ് അങ്ങയുടെ
 മൂക്കിന് താഴെയല്ലേ; അതിനെതിരെ കേസെടുത്തില്ലേ? അങ്ങനെ
 കേസെടുത്തപ്പോൾ vicarious liability ആർക്കാണ്. അവിടെ വെന്റിലേറ്റർ
 ഇല്ലായെന്ന് പറഞ്ഞു. തിരുവനന്തപുരം മെഡിക്കൽ കോളേജിൽ 81
 വെന്റിലേറ്ററുകളാണുള്ളത്. അതിൽ മെഡിക്കൽ കോളേജ് പഴയ വിംഗിൽ 52
 വെന്റിലേറ്ററും സൂപ്പർ സ്പെഷ്യാലിറ്റിയിൽ 20 വെന്റിലേറ്ററും പോർട്ടബിൾ
 വെന്റിലേറ്റർ 9 എണ്ണവുമാണ്. ഇതിൽ 26 എണ്ണം പ്രവർത്തിക്കുന്നില്ല.
 യുദ്ധകാലാടിസ്ഥാനത്തിൽ ഇവിടെ എല്ലാ കാര്യങ്ങളും നോക്കുന്നുവെന്ന് അങ്ങ്
 പറഞ്ഞു. തിരുവനന്തപുരം മെഡിക്കൽ കോളേജിലെ പ്രവർത്തിക്കാത്ത 26
 വെന്റിലേറ്റർ എന്തുകൊണ്ട് പ്രവർത്തിക്കുന്നില്ലെന്നും എന്തുകൊണ്ട് അതിനുള്ള

നടപടി എടുത്തില്ലെന്നുള്ള ചോദ്യം ഈ നിമിഷം വരെ അവിടത്തെ സുപ്രണ്ടിനോട് ചോദിച്ചിട്ടുണ്ടോ? എന്നിട്ടും യുദ്ധകാലാടിസ്ഥാനത്തിലുള്ള നടപടിയെന്ന് പറയുന്നു. പനികൊണ്ട് വിറങ്ങലിച്ചനിൽക്കുന്ന ജനങ്ങൾക്ക് ആശ്വാസം പകരുന്നതിനുപകരം അത് കൂടുതൽ അധികരിക്കുന്നതിനുവേണ്ടിയുള്ള സമീപനമാണ് ഈ ഗവൺമെന്റ് എടുക്കുന്നത്. ഇന്ന് രാവിലെ ഏഷ്യാനെറ്റിൽ ഒരു വാർത്തയുണ്ടായിരുന്നു. നിങ്ങൾ അത് കണ്ടിട്ടുണ്ടാകും.

മി. സ്പീക്കർ: ചർച്ച ചെയ്യണമെന്നു പറഞ്ഞു അവസാനിപ്പിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, ചർച്ച ചെയ്യുകയാണെങ്കിൽ സന്തോഷമായി. ചർച്ച വേണ്ടെന്ന് പറഞ്ഞതുകൊണ്ടാണ് ഞാനിത് പറയാനിടയായത്. അല്ലെങ്കിൽ 12 മണി വരെ ഞങ്ങൾ കാത്തിരുന്നേനെ. ചർച്ചയുണ്ടെങ്കിൽ ഇപ്പോൾ ഞാൻ നിർത്താം.

മി. സ്പീക്കർ: ദയവായി കൺക്ലൂഡ് ചെയ്യൂ. 13 മിനിട്ട് ആയി.

ശ്രീ. തിരുവഞ്ചൂർ രാധാകൃഷ്ണൻ: സർ, ജീവൻ തന്നെ നഷ്ടപ്പെട്ട പാവപ്പെട്ടവരുടെ കാര്യത്തിൽ 13 മിനിട്ട് ഒരു പ്രശ്നമാണോ? അതുകൊണ്ട് 13 എടുത്തതിൽ കുഴപ്പമില്ല. അല്ലെങ്കിൽത്തന്നെ 13 എന്നുള്ളത് ശരിയായ നമ്പരമല്ല. ആ നമ്പർ അശുഭ ലക്ഷണമാണ്. ഞാൻ പറഞ്ഞുവന്നത്, വളരെ തെറ്റായതും

നിഷ്ഠിതവുമായ രൂപത്തിൽ കേരളത്തിലെ ആരോഗ്യവകുപ്പിനെ പിടിച്ച് താഴ്ന്നുകൊണ്ടിരിക്കുകയാണ്. ബഹുമാനപ്പെട്ട മുഖ്യമന്ത്രിയോട് എനിക്കൊരു അഭ്യർത്ഥനയുണ്ട്. ചില നടപടികളോട് അങ്ങ് വിധേയമാകാൻ പഠിപ്പിക്കണമെന്നാണ് ഞാൻ ഈ അഭ്യർത്ഥന വയ്ക്കുന്നത്. പനി മാറ്റുന്നതുവരെ കൈകൾ ധൃതമായി അങ്ങ് ഈ വകുപ്പ് ഏറ്റെടുത്ത് കേരളീയരെ രക്ഷിക്കണമെന്നുള്ളതാണ് എന്റെ അഭ്യർത്ഥന. അതുകൊണ്ട് സഭാ നടപടികൾ നിർത്തിവെച്ച് ചർച്ചചെയ്യണമെന്ന് ഞാൻ അഭ്യർത്ഥിക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഒരു കാര്യവുമില്ലാതെ ശ്രീ. തിരുവഞ്ചൂർ രാധാകൃഷ്ണൻ എത്ര ആളുകളെയാണ് ഈ സഭാതലത്തിൽ കൊണ്ടുവന്നത് എന്നതിലാണ് എനിക്ക് വേദം. ആയിരത്തിലേറെ മരണമെന്നാണ് അദ്ദേഹം പറഞ്ഞത്. കേരളത്തിൽ ഈ പനിക്കാലത്ത് അങ്ങനെ ഉണ്ടായിട്ടില്ല. എല്ലാ വർഷവും സാധാരണ മരിക്കുന്നതെല്ലാംകൂടി കൂട്ടിച്ചേർത്താലും 420 മരണങ്ങളാണ് ഉണ്ടായിട്ടുള്ളത്. എച്ച് 1 എൻ 1 പനി ബാധിച്ച് 74 ആളുകളും ഡെങ്കി ഫിവറിന്റെ ഭാഗമായി 24 ആളുകളും മരണപ്പെട്ടിട്ടുണ്ട്. എന്നാൽ കുറഞ്ഞുപനി പോലെയുള്ള പനികൾ ഇത്തവണ ഉണ്ടായിട്ടില്ല. തിരുവനന്തപുരത്തും ചില ജില്ലകളിലും കുറച്ച് കൂടുതലായി ഡെങ്കി

ഫിവർ ഉണ്ടായിട്ടുണ്ടെങ്കിലും പല ജില്ലകളിലും ഇത്തവണ ഡെങ്കു ഫിവർ ഉണ്ടായിട്ടില്ല. പല ജില്ലകളിലും വളരെ നല്ലതുപോലെ ഇതിനെ നിയന്ത്രണവിധേയമാക്കാൻ കഴിഞ്ഞിട്ടുണ്ട്. ആയിരത്തിലേറെ മരണമെന്ന് മാത്രമല്ല ആരോഗ്യ വകുപ്പിന് യാതൊരു കണക്കുമില്ലെന്നാണ് ശ്രീ. തിരുവഞ്ചൂർ രാധാകൃഷ്ണൻ പറഞ്ഞത്. കൃത്യമായി എല്ലാ ചോദ്യത്തിനും ഈ സഭാതലത്തിൽ തന്നെ മറുപടി കൊടുത്തിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, എല്ലാത്തിനും മറുപടി കിട്ടിയിട്ടില്ല.

ശ്രീമതി കെ. കെ. ശൈലജ ടീച്ചർ: സർ, നിങ്ങളുടെ പ്രിവിലേജ് എല്ലാം മൂവ് ചെയ്തോ. അത് എന്റെ കയ്യിൽ കിട്ടിയാൽ ഞാൻ അതിന് മറുപടി പറയാം. യാതൊരു കണക്കിനും അടിസ്ഥാനമില്ലാതായിട്ടില്ല. ഈ പനിക്കാലത്തെ കണക്ക് ശേഖരിക്കുന്നതിൽ ഇതുവരെയില്ലാത്ത രീതിയിൽ കാര്യക്ഷമമായി പ്രവർത്തിച്ചു. അന്നത്തെ പനി റിപ്പോർട്ട് ചെയ്തുകിട്ടാൻവേണ്ടി മന്ത്രിയുടെ ഓഫീസിൽ ഒരു പ്രത്യേക സെൽ ഉണ്ടായിരുന്നു. ആരോഗ്യ വകുപ്പ് സെക്രട്ടറിയുടെ ഓഫീസുമായി ബന്ധപ്പെട്ട് സൗകര്യമുണ്ടായിരുന്നു. ഹെൽത്ത് ഡയറക്ടറുടെ ഓഫീസിൽ എല്ലാ ജില്ലകളിൽനിന്നും അതാത് ദിവസത്തെ പനിയും പനിമരണങ്ങളും റിപ്പോർട്ട് ചെയ്ത് കിട്ടാറുണ്ടായിരുന്നു. അതാത് ദിവസം തന്നെ ഈ കണക്കുകൾ

പ്രസിദ്ധപ്പെടുത്തുകയാണ്. ഈ കണക്കുകളെല്ലാം മാധ്യമങ്ങൾക്കും കൊടുത്തിട്ടുണ്ട്. 2016 ആഗസ്റ്റ് മാസം മൂന്ന് വരെയുള്ള കണക്കും അവസാനത്തെ കണക്കും എന്റെ കയ്യിലുണ്ട്. കഴിഞ്ഞ തവണ ഈ സഭയിൽ പറഞ്ഞ ഉത്തരമാണിത്. 2207320 (ഇരുപത്തിരണ്ട് ലക്ഷത്തി ഏഴായിരത്തി മൂന്നുറ്റി ഇരുപത്) പേർക്ക് വൈറൽ പനി ബാധിച്ചിരുന്നു എന്നുള്ളത് വസ്തുതയാണ്. ഇത് ആദ്യമായിട്ടൊന്നുമല്ല. കണക്കുപറഞ്ഞ് യു.ഡി.എഫ്.-നെ തോല്പിക്കാനൊന്നുമല്ല ഞാനിത് പറയുന്നത്. 'ഒരു മാസത്തിൽ രണ്ട് ലക്ഷത്തിലധികം പേർക്ക് പനി, ഡോക്ടർമാരുടെ ഒഴിവ് ആയിരത്തോളം' ഇത് കഴിഞ്ഞ ഗവൺമെന്റിന്റെ കാലത്തുള്ളതാണ്. ദയവായി ക്ഷമിക്കണം, നിങ്ങളെ പറഞ്ഞ് തോല്പിക്കാൻവേണ്ടി ഞാനിത് പറയുന്നതല്ല. പനിക്കാലത്തുവന്ന വാർത്തകൾ ശ്രീ. തിരുവഞ്ചൂർ രാധാകൃഷ്ണൻ മരണപോയതുകൊണ്ട് ഓർമ്മിപ്പിച്ചു എന്നേയുള്ളൂ. 'ഈ മാസം പനിയിൽ വിറച്ച് കേരളം, ഡെങ്കിക്ക് മലേറിയക്കും ശമനമില്ല' - ഇത് 2014-ലെ വാർത്തയാണ്. 'ഈ മാസം രണ്ടര ലക്ഷത്തിലധികം ആളുകൾക്ക് പനി ബാധിച്ചു'.(ബഹളം).....

മി. സ്പീക്കർ: പ്ലീസ്.....പ്ലീസ്..... പ്ലീസ്

ശ്രീമതി കെ. കെ. ശൈലജ ടീച്ചർ: സർ, ഞാനിത് പറയുമ്പോൾ കേൾക്കാൻ

തയ്യാറാകണം. എന്നോട് ഇത്രയും നേരം പറഞ്ഞപ്പോൾ ക്ഷമയോടെ ഞാൻ

കേട്ടല്ലോ. 'പനിക്കുപിന്നാലെ കോളറയും. കുത്തഴിഞ്ഞ് ആരോഗ്യ കേരളം' - ഇതും 2014-ലെ വാർത്തയാണ്. ആർക്കെങ്കിലും സംശയമുണ്ടെങ്കിൽ ഈ പേപ്പർ എടുത്ത് പരിശോധിക്കാം. 'പകർച്ചവ്യാധി ബാധിതരുടെ എണ്ണം സർവ്വകാല റെക്കോർഡിലേയ്ക്ക് ' - ഇത് 2013-ലെ പത്രവാർത്തയാണ്. ശ്രീ. തിരുവഞ്ചൂർ രാധാകൃഷ്ണൻ ഇതൊന്നും മറന്നുപോകരുത്. 'ഇടുക്കിയിൽ 101 പേർക്ക് ഡെങ്കിപ്പനി - ഇത് 2015-ലെ പത്രവാർത്തയാണ്. നല്ല ഇടപെടലിന്റെ ഭാഗമായി ഇത്തവണ ഇടുക്കിയിൽ ആർക്കും ഡെങ്കിപ്പനിയും ഡെങ്കിപ്പനി മരണങ്ങളുമുണ്ടായിട്ടില്ല. അതിൽ ആരോഗ്യ വകുപ്പ് അഭിമാനിക്കുന്നു. 'ഗവൺമെന്റ് ആശുപത്രിയിൽ 800 ഡോക്ടർമാരുടെ ഒഴിവ്. പി. എസ്.സി. ലിസ്റ്റ് നിലനിൽക്കുവെയാണ് ഈ ഒഴിവുകൾ'. ബഹുമാനപ്പെട്ട എം.എൽ.എ. ഇതെടുത്ത് വായിച്ച് പഠിക്കണം. 'ഡോക്ടർമാരുടെ കുറവ്, തളർത്തുന്ന പ്രാഥമികാരോഗ്യ മേഖല' - ഇത് 2015-ലെ വാർത്തയാണ്. 'പനി ബാധിതർ പത്ത് ലക്ഷം. കാരണം കണ്ടെത്താനാകാതെ ആരോഗ്യ വകുപ്പ്' - ഇത് 2015-ലെ വാർത്തയാണ്. എന്റെ കയ്യിലുള്ള എല്ലാ പത്ര കട്ടിംഗ്സും ഞാൻ വായിക്കുന്നില്ല. ഇതെല്ലാം വെച്ചുകൊണ്ട് ആരോഗ്യവകുപ്പ് ഇത്തവണ സമൃദ്ധമായ ഇടപെടൽ നടത്തി. ജനവരി മാസം മുതൽ ആരോഗ്യവകുപ്പ് നടത്തിയിട്ടുള്ള പ്രവർത്തനങ്ങളെ സംബന്ധിച്ച് വായിക്കാനുള്ള സമയം

ബഹുമാനപ്പെട്ട സ്പീക്കർ അനുവദിക്കാത്തതുകൊണ്ട് ശ്രീ. തിരുവഞ്ചൂർ രാധാകൃഷ്ണൻ മറ്റൊരാൾ എം.എൽ.എ. മാർക്കും വായിക്കാൻവേണ്ടി ഞാനിത് മേശപ്പുറത്തുവെക്കുന്നു. തുടർച്ചയായി കൃത്യനിഷ്ഠയോടെ ആരോഗ്യ വകുപ്പ് നടത്തിയ പ്രവർത്തനത്തിന്റെ ഭാഗമായിട്ടാണ് ഇത്തവണത്തെ പനി നിയന്ത്രിച്ച് നിർത്താൻ കഴിഞ്ഞത്.

തൊട്ടടുത്ത സംസ്ഥാനങ്ങളിൽ പനി ബാധിച്ചതിനെപ്പറ്റി പറഞ്ഞു. ടി.വി. കാണുന്നവർക്കും പത്രം വായിക്കുന്നവർക്കും ഇന്റർനെറ്റ് ഉപയോഗിക്കുന്നവർക്കുമൊക്കെ ഇതിനെക്കുറിച്ച് നന്നായിട്ട് അറിയാം. ദക്ഷിണേന്ത്യയിൽ ആകമാനം അന്തരീക്ഷതാപനം, കാലാവസ്ഥയിലുള്ള വ്യതിയാനം എന്നിവ കൊണ്ടാണ് പനി ബാധിച്ചതെന്ന് പറയാമോയെന്നതാണ് ശ്രീ. തിരുവഞ്ചൂർ രാധാകൃഷ്ണന്റെ സംശയം. പനി ബാധിക്കാൻ കാരണം എന്താണ്; എങ്ങനെയാണ് പകർച്ചപ്പനി പടരുന്നത് എന്നതിനെക്കുറിച്ച് ആരോഗ്യവകുപ്പിലെ വിദഗ്ദ്ധർ പഠിച്ച് പറഞ്ഞിട്ടുള്ള കാര്യങ്ങളാണത്. ഇത് ശൈലജ ടീച്ചർ മാത്രം പറയുന്ന കാര്യങ്ങളല്ല. ദക്ഷിണേന്ത്യയിൽ പകർച്ചപ്പനി പൊട്ടിപ്പുറപ്പെടാനിടയായ സാഹചര്യത്തെ സംബന്ധിച്ച് ഡബ്ല്യു.എച്ച്.ഒ. നൽകിയ വിശദമായ റിപ്പോർട്ടുണ്ട്. ബഹുമാനപ്പെട്ട എം.എൽ.എ. അത് വായിച്ച് പഠിച്ചാൽ തരക്കേടില്ല. അന്തരീക്ഷ താപനത്തിലുള്ള വ്യതിയാനം പകർച്ചപ്പനി പടർത്തുന്നതിനുള്ള കൊതുക്

പെരുകുന്നതിന് കാരണമാകുന്നു. ഇന്റർനെറ്റിലൊക്കെ പകർച്ചവ്യാധി പിടിപ്പെട്ട് മരണപ്പെടുന്നവരുടെ കണക്കുണ്ട്. ശ്രീലങ്കയിൽ 215 മരണങ്ങളാണ് ഡെങ്കിപ്പനി കാരണം ഉണ്ടായത്. നമുക്ക് കിട്ടിയ കണക്ക് മാത്രമാണത്. ഉള്ളിലേക്ക് ചെന്നാൽ ഇതിനെക്കാളും മരണമുണ്ട്. മലേഷ്യയിൽ 83 മരണമാണുണ്ടായത്. വിയറ്റ്നാമിലും മരണമുണ്ടായി. തമിഴ്നാടിന്റെ കാര്യം പറഞ്ഞല്ലോ; എച്ച്1 എൻ1 ബാധിച്ച് കേരളത്തിൽ 40 ആളുകൾ മരിക്കുന്ന സമയത്ത് തമിഴ്നാട്ടിൽ ആയിരത്തിനടുത്ത് ആളുകൾ മരിച്ചിരിക്കുന്നു. പക്ഷെ നമ്മളെപ്പോലെ കണക്ക് ശേഖരിക്കാനുള്ള വ്യക്തമായിട്ടുള്ള സംവിധാനമുണ്ടെങ്കിലും റിപ്പോർട്ട് ചെയ്യാറില്ല. സ്വകാര്യ ആശുപത്രിയിലെ കണക്കുംകൂടി വന്നാൽ പനിയുടെ മരണം വല്ലാതെ കൂടിയിട്ട് പേടിയാലി പോകുമെന്ന് ശ്രീ. തിരുവഞ്ചൂർ രാധാകൃഷ്ണൻ പറഞ്ഞല്ലോ. എന്നാൽ ബഹുമാനപ്പെട്ട തിരുവഞ്ചൂർ രാധാകൃഷ്ണൻ അറിയണം, ഗവൺമെന്റ് ആശുപത്രിയിലെ കണക്കുമാത്രമല്ല ഈ പറഞ്ഞ 22 ലക്ഷം. ഇത്തവണ ഞങ്ങളൊരു തീരുമാനമെടുത്ത് എല്ലാ സ്വകാര്യ ആശുപത്രികൾക്കും നോട്ടീസ് അയച്ചു. നിങ്ങൾ പനി കൃത്യമായി ഞങ്ങൾക്ക് റിപ്പോർട്ട് ചെയ്യണമെന്ന് പറഞ്ഞു. ഈ സംസ്ഥാനത്ത് ഇതുവരെയില്ലാത്തവിധം സ്വകാര്യ ആശുപത്രിയിൽ പനി ബാധിച്ചെത്തുന്നവരുടെ എണ്ണവും അവിടെ നടക്കുന്ന മരണങ്ങളുംകൂടി റിപ്പോർട്ട്

ചെയ്തിപ്പിച്ചാണ് ബഹുമാനപ്പെട്ട എം.എൽ.എ. ഈ പറയുന്ന നമ്പർ ഉണ്ടായിട്ടുള്ളത്. ഞങ്ങൾക്ക് എണ്ണം പറയുന്നതിൽ വിരോധമില്ല. ഈ സംസ്ഥാനത്ത് എത്ര പനിയുണ്ടെന്നും എത്ര പനി മരണങ്ങൾ നടക്കുന്നുവെന്നുമുള്ള വ്യക്തമായ കണക്ക് ശാസ്ത്രീയമായി ആരോഗ്യ വകുപ്പിന് അറിയണം. ഇതൊക്കെ പരിഹരിക്കുന്നതിനാണ് ആർദ്രം മിഷൻ ആരംഭിച്ചിട്ടുള്ളത്. ആരോഗ്യവകുപ്പിൽ ഇതുവരെയില്ലാത്ത പ്രവർത്തനങ്ങൾ നടക്കുന്നുവെന്ന് കാണുന്നതിന്റെ ചെറിയൊരു ബേജാറുണ്ടോയെന്ന് അറിയില്ല. ബഹുമാനപ്പെട്ട മുഖ്യമന്ത്രി ആരോഗ്യവകുപ്പിനെ ശാസിച്ചുവെന്ന് പറഞ്ഞു. ബഹുമാനപ്പെട്ട മുഖ്യമന്ത്രി തന്നെ അതിന് മറുപടി പറഞ്ഞോളും. ആരോഗ്യവകുപ്പിന് അങ്ങനെയുള്ള ശാസനകളൊന്നും ബഹുമാനപ്പെട്ട മുഖ്യമന്ത്രിയുടെ ഭാഗത്തുനിന്നും കിട്ടിയിട്ടില്ലെന്ന് പറയാൻ ആഗ്രഹിക്കുകയാണ്.

മി. സ്ലീക്കർ: പ്ലീസ്, പ്ലീസ് മിനിസ്റ്റർ, ശ്രീ. തിരുവഞ്ചൂരിന്റെ ഭാഷയിൽ അങ്ങ് അങ്ങോട്ട് നോക്കുകയേ വേണ്ട.

ശ്രീമതി കെ. കെ. ശൈലജ ടീച്ചർ: അങ്ങോട്ട് നോക്കുന്നില്ല അങ്ങയെ നോക്കി പറയാം. യാതൊരു തരത്തിലുള്ള വീഴ്ചയും ഉണ്ടായിട്ടില്ല. തിരുവനന്തപുരം മെഡിക്കൽ കോളേജിലെ വെന്റിലേറ്ററിന്റെ എണ്ണം നിങ്ങൾ പറഞ്ഞല്ലോ; ആരംഭകാലത്തടക്കം വാങ്ങിയ ചില വെന്റിലേറ്ററിന്റെ കണക്കാക്കെ

ശ്രീ. തിരുവഞ്ചൂർ രാധാകൃഷ്ണൻ ഇവിടെ പറയുകയുണ്ടായി. തിരുവനന്തപുരം മെഡിക്കൽ കോളേജിൽ ഇപ്പോൾ 54 വെന്റിലേറ്റുകളാണ് പ്രവർത്തനക്ഷമമായിട്ടുള്ളത്. തിരുവനന്തപുരം മെഡിക്കൽ കോളേജിൽ നേരത്തെ വാങ്ങിയിട്ട് ഉപയോഗശൂന്യമായതിന്റെ കണക്കൊന്നും പറയുന്നില്ല. ആർദ്രം മിഷന്റെ ഭാഗമായി തിരുവനന്തപുരം മെഡിക്കൽ കോളേജ് മാത്രമല്ല പ്രൈമറി ഹെൽത്ത് സെന്റർ മുതൽ പരിഷ്കരിക്കുകയാണ്. ആഗസ്റ്റ് 17-ാം തീയതി 34 പ്രാഥമികാരോഗ്യ കേന്ദ്രങ്ങൾ കുടുംബാരോഗ്യ കേന്ദ്രമായി മാറുകയാണ്. ഡിസംബർ ആകുമ്പോൾ ഉച്ചവരെ ഒരു ഡോക്ടർ മാത്രമുണ്ടായിരുന്ന 170 പ്രാഥമികാരോഗ്യ കേന്ദ്രത്തിൽ 3 ഡോക്ടർമാരും അതിനാവശ്യമുള്ള പാരാമെഡിക്കൽ സ്റ്റാഫും ലബോറട്ടറിയും ഒബ്സർവേഷൻ റൂമും ഉണ്ടാകാൻ പോകുകയാണ്. 75 താലൂക്ക് ആശുപത്രികളെ ആർദ്രം പദ്ധതിയിൽ ഉൾപ്പെടുത്തിയിരിക്കുകയാണ്. അതിൽ 44 എണ്ണത്തിൽ ഡിസംബറോടുകൂടി ഡയാലിസിസ് യൂണിറ്റ് സ്ഥാപിക്കുകയാണ്. 8 ജില്ലാ ആശുപത്രികൾക്ക് കാത്‌ലാബ് അനുവദിച്ചിരിക്കുന്നു. കണ്ണൂർ ജില്ലാ ആശുപത്രിയും എറണാകുളം ജനറൽ ആശുപത്രിയും 76 കോടി രൂപയാണ് അനുവദിച്ചിരിക്കുന്നത്. അതിന്റെ നിർമ്മാണ പ്രവർത്തനങ്ങൾ നടക്കുകയാണ്. പുനലൂർ താലൂക്ക് ആശുപത്രിക്ക് 61 കോടി രൂപയും താന്തൂർ താലൂക്ക് ആശുപത്രിക്ക്

25 കോടി രൂപയും അനുവദിച്ചിട്ടുണ്ട്. മാസ്റ്റർ പ്ലാൻ കിട്ടുന്ന മുറയ്ക്ക് ഫണ്ട് അനുവദിക്കുകയാണ്. 8 കാത്‌ലാബ് വന്നാൽ ഹൃദയ ശസ്ത്രക്രിയ രണ്ടുമൂന്ന് കൊല്ലം കഴിയുമ്പോൾ ജില്ലാ ആശുപത്രികളിലേക്ക് പോകുകയാണ്. അപ്പോൾ വെന്റിലേറ്റർ ഒഴിയാതെ രോഗികൾ മടങ്ങിപ്പോകേണ്ട സ്ഥിതി ഉണ്ടാകില്ല. ഒരു ദിവസംകൊണ്ട് പരിഹരിക്കാൻ കഴിയുന്നൊരു പ്രശ്നമല്ല ഇത്. എന്നാൽ കേരളത്തിന്റെ അടിസ്ഥാനപരമായ ആരോഗ്യപ്രശ്നങ്ങളെക്കുറിച്ച് കഴിഞ്ഞ ഗവൺമെന്റ് ചിന്തിച്ചിരുന്നില്ലെന്നതാണ് നിങ്ങൾ മനസ്സിലാക്കേണ്ടത്. അടിസ്ഥാനപരമായി എന്താണ് പ്രശ്നം; എങ്ങനെ എൻ.സി.ഡി. കൺട്രോൾ സാധ്യമാകും; എങ്ങനെ പ്രാഥമികാരോഗ്യ കേന്ദ്രത്തിൽ വച്ച് രോഗത്തിന്റെ പ്രിവൻഷൻ സാധ്യമാകും എന്നിവയെക്കുറിച്ചൊക്കെയാണ് ഞങ്ങൾ ആലോചിച്ചത്. രോഗപ്രതിരോധത്തിലൂന്നിയുള്ള നടപടികളാണ് പ്രാഥമികാരോഗ്യ കേന്ദ്രങ്ങളിൽ സ്വീകരിക്കേണ്ടത്. കൂടുംബാരോഗ്യകേന്ദ്രത്തിലൂടെ മുഴുവൻ കുടുംബങ്ങളെയും രജിസ്റ്റർ ചെയ്ത് തുടർ ചികിത്സ ഉറപ്പുവരുത്തി എൻ.സി.ഡി. കൺട്രോൾ സാധ്യമാക്കി പകർച്ചവ്യാധി നിയന്ത്രണം സാധ്യമാക്കുകയാണ് ചെയ്യുന്നത്. പ്രാഥമികാരോഗ്യ കേന്ദ്രങ്ങൾ ആരീതിയിലേക്ക് മാറുകയാണ്. കേരളത്തിൽ പുതിയതായി 3400 പോസ്റ്റാൻ ക്രിയേറ്റ് ചെയ്തു. അത് മുഴുവൻ വിന്യസിച്ചിരിക്കുകയാണ്. ഞാൻ ആരോഗ്യ

വകുപ്പുമന്ത്രിയായി ഉത്തരവാദിത്വം ഏറ്റെടുത്ത ഉടനെ ഒരു ഡോക്ടർപോലുമില്ലാത്ത ആശുപത്രികൾ ചില മണ്ഡലങ്ങളിൽ ഉണ്ടെന്നാണ് 140 എം.എൽ.എ.മാരും പരാതിയായി പറഞ്ഞത്. ഇന്ന് അത് കാണാൻ സാധിക്കില്ല. ഈ ഗവൺമെന്റ് അധികാരത്തിൽ വരുമ്പോൾ വയനാട് ജില്ലാ ആശുപത്രിയിൽ 31 ഡോക്ടർമാരാണ് ഉണ്ടായിരുന്നത്. ആവശ്യമായ സ്പെഷ്യാലിറ്റിയൊന്നും അവിടെ പ്രവർത്തിച്ചിരുന്നില്ല. എന്നാൽ ഇപ്പോൾ 58 ഡോക്ടർമാരാണ് അവിടെയുള്ളത്. ശ്രീ. തിരുവഞ്ചൂർ രാധാകൃഷ്ണൻ അന്വേഷിച്ചു നോക്കൂ. തിരുവനന്തപുരം മെഡിക്കൽ കോളേജിനെക്കുറിച്ച് പറഞ്ഞു. എസ്.എ.ടി. ആശുപത്രിയിൽ ആർദ്രം മിഷന്റെ ഭാഗമായ ഒ.പി. ട്രാൻസ്ഫർമേഷന്റെ ഭാഗമായി കൃത്യ സിസ്റ്റം പൂർണ്ണമായും ഒഴിവാക്കിയിരിക്കുകയാണ്. ഇലക്ട്രോണിക്സ് സംവിധാനത്തിലൂടെ രജിസ്റ്റർ ചെയ്യാനും ഏറ്റവും നല്ല റിസപ്ഷൻ; എയർപോർട്ട് ചെയറൊക്കെയിട്ട് ടി.വി.യൊക്കെ കണ്ട് ആളുകൾക്ക് ഇരിക്കാനും വളരെ പെട്ടെന്ന് രജിസ്ട്രേഷൻ സാധ്യമാക്കി ഓരോ സ്പെഷ്യാലിറ്റി വിഭാഗത്തിലേക്ക് പോകാനും സാധിക്കും. 3000 കോടി രൂപയുടെ പ്രവർത്തനമാണ് മെഡിക്കൽ കോളേജുകളുമായി ബന്ധപ്പെട്ട് നടന്നുകൊണ്ടിരിക്കുന്നത്. 355 കോടി രൂപ കളമശ്ശേരി മെഡിക്കൽ കോളേജിനും 310 കോടി രൂപ കൊച്ചിൻ ക്യാൻസർ സെന്ററിന്റെ നിർമ്മാണത്തിനും

അനുവദിച്ചിട്ടുണ്ട്; നിർമ്മാണം ആരംഭിച്ചിട്ടുണ്ട്. തിരുവനന്തപുരം മെഡിക്കൽ കോളേജിന്റെ കാര്യം പറയാൻ തുടങ്ങിയാൽ ഒരുപാടുണ്ട്. പക്ഷെ മുഴുവൻ പറഞ്ഞുതീർക്കാൻ സാധിക്കുകയില്ല. ഇ-ഹെൽത്തുമായി ബന്ധപ്പെട്ട് തിരുവനന്തപുരം മെഡിക്കൽ കോളേജിൽ ഒ.പി. ട്രാൻസ്ഫർമേഷൻ നടന്നുകൊണ്ടിരിക്കുകയാണ്. അതോടൊപ്പംതന്നെ അത്യാഹിത വിഭാഗത്തിന്റെയും ഫാർമസി വിഭാഗത്തിന്റെയും പ്രവർത്തന സമയം 24 മണിക്കൂറാക്കി മാറ്റി. ബഹുമാനപ്പെട്ട തിരുവഞ്ചൂർ രാധാകൃഷ്ണൻ അവിടെ ചെന്നു നോക്കണം. അവിടെ നിരവധി പരിശീലനങ്ങൾ നടത്തുന്നുണ്ട്. പരിശീലനം നടത്തേണ്ടതുണ്ടോ; കോളറയ്ക്കെതിരായി എന്ത് പ്രതിവിധി സ്വീകരിക്കണം, ജനങ്ങൾ എങ്ങനെ പെരുമാറണമെന്ന് പത്രത്തിൽ പരസ്യം കൊടുത്താൽ മതിയോയെന്നാണ് ശ്രീ. തിരുവഞ്ചൂർ രാധാകൃഷ്ണൻ ചോദിച്ചത്. പിന്നെ എങ്ങനെയാണ് ജനങ്ങളെ ബോധവൽക്കരിക്കുന്നത്. അതെല്ലാം പത്രത്തിൽ കൃത്യമായി കൊടുത്തിട്ടുണ്ട്.

മി. സ്പീക്കർ: പ്ലീസ് കൺക്ലൂഡ്, പ്ലീസ്.....

ശ്രീമതി കെ. കെ. ശൈലജ ടീച്ചർ: രക്തം ശേഖരിച്ച് റിപ്പോർട്ട് നൽകുന്നതിന്

പ്രത്യേക ആരോഗ്യസേനയെ തന്നെ രൂപീകരിച്ചുകൊണ്ട് വാർഡുകളിലേയ്ക്ക് റിസൾട്ട്

എത്തിക്കുന്നതിനുള്ള സംവിധാനം അവിടെയുണ്ട്. ശരീരത്തിൽ നിന്നും രക്തം വേർതിരിക്കുമ്പോൾ അതിനാവശ്യമുള്ള ഘടകങ്ങൾ മാത്രം വേർതിരിച്ചെടുക്കാനുള്ള ഒരു പ്രത്യേക ഉപകരണം ഇപ്പോൾ 30 ലക്ഷം രൂപ ചെലവിൽ തിരുവനന്തപുരം മെഡിക്കൽ കോളേജിൽ സ്ഥാപിച്ചു. അവിടെയാരു സൈന്യ വേ നിർമ്മാണം പൂർത്തിയായിട്ടുണ്ട്. പുതിയ ബ്ലോക്കിന്റെ നിർമ്മാണം പൂർത്തിയായാൽ 50 പുതിയ വെന്റിലേറ്റർ അവിടെ കിട്ടും. 152 പുതിയ ഐ.സി.യു. വാർഡുകൾ അടുത്ത മാസം കൊണ്ട് പൂർത്തിയാകും. തിരുവനന്തപുരം മെഡിക്കൽ കോളേജിൽ മാത്രം 400 കോടി രൂപയുടെ വികസനപ്രവർത്തനങ്ങൾ നടക്കുകയാണ്. അടുത്ത രണ്ട് വർഷം കഴിയുമ്പോൾ തിരുവനന്തപുരം മെഡിക്കൽ കോളേജിന്റെ മുഖച്ഛായ മാറും. ഓരോന്നായി ഇതിൽ പറയുന്നുണ്ട്. അതെല്ലാം പറഞ്ഞുവന്നാൽ എം.ആർ.ഐ, സി.റ്റി. സ്കാൻ, എക്സ്റേ 24 മണിക്കൂറാക്കി അതിന്റെ പ്രവർത്തനം മാറ്റി. തിരുവനന്തപുരം മെഡിക്കൽ കോളേജിൽ ഇതുവരെ ക്യാൻസർ ചികിത്സയ്ക്ക് ആവശ്യമായിട്ടുള്ള ലീനിയർ ആക്സിലറേറ്റർ ഉണ്ടായിരുന്നില്ല. തിരുവനന്തപുരം മെഡിക്കൽ കോളേജിൽ ലീനിയർ ആക്സിലറേറ്റർ അനുവദിച്ചു. ഇവിടെ മാത്രമല്ല തൃശ്ശൂർ മെഡിക്കൽ കോളേജിലുള്ള ഒരു കൊമ്പാൾട്ട് മെഷീൻ കേടായതിൽപിന്നെ റേഡിയേഷൻ നടന്നിരുന്നില്ല. അവിടെ കൊമ്പാൾട്ട് മെഷീൻ നന്നാക്കി;

രണ്ടരക്കോടി രൂപയ്ക്ക് പുതിയ കൊമ്പാൾട്ട് മെഷീൻ വാങ്ങിച്ചു കൊടുത്തു. അവിടെ ആധുനിക ലീനിയർ ആക്സിലറേറ്റർ സ്ഥാപിക്കാൻ പത്ത് ഇരുപത് കോടി രൂപ ചെലവാകും. കഴിഞ്ഞ ഒരു വർഷക്കാലം ആരോഗ്യവകുപ്പിൽ നടത്തിയ കാര്യങ്ങളെക്കുറിച്ച് ഞാൻ പ്രസംഗിക്കാൻ നിന്നാൽ സഭാസമയം മുഴുവൻ ഇതിനുവേണ്ടി ഉപയോഗിക്കേണ്ടിവരും. അത്രയധികം വികസന പ്രവർത്തനങ്ങളാണ് ആരോഗ്യവകുപ്പിൽ നടത്തിയിട്ടുള്ളത്. എനിക്ക് നല്ല ഉറച്ച ആത്മവിശ്വാസമുണ്ട്. ആരോഗ്യവകുപ്പ് അതിന്റെ ലക്ഷ്യത്തിലേക്ക് നീങ്ങുകയാണ്. നമുക്ക് എല്ലാവർക്കും ഒരുമിച്ച് ചേർന്ന് മഴക്കാലത്തുള്ള പകർച്ചപ്പനി വ്യാപനം അവസാനിപ്പിക്കണം. അതിന് പ്രതിപക്ഷത്തിന്റെ സഹകരണം ആവശ്യമാണ്. എല്ലാ മഴക്കാലത്തും ഇങ്ങനെ വന്നുകൊണ്ടിരിക്കുകയാണ്. അത് എന്തുകൊണ്ടാണെന്നുള്ളത് നമുക്ക് ഒരുമിച്ച് ആലോചിക്കാം. ഒരുപാട് പറയാൻ തയ്യാറാക്കി കൊണ്ടുവന്നിട്ടുണ്ട്. അങ്ങ് യെസ് യെസ് എന്നുപറയുമ്പോൾ എനിക്കിത് മുഴുവൻ ഇവിടെ പറയാൻ സാധിക്കില്ല. എല്ലാം എഴുതി തയ്യാറാക്കി എല്ലാവർക്കും കൊടുക്കാം. ആരോഗ്യ വകുപ്പ് വലിയ മാറ്റത്തിന് നാന്ദി കുറിക്കുകയാണ്. വരുന്ന നാല് വർഷത്തിനിടയിൽ ചരിത്രപരമായ മാറ്റം കേരളത്തിന്റെ ആരോഗ്യ വകുപ്പിൽ ഉണ്ടാകുമെന്നും വമ്പിച്ച പുരോഗതി ആരോഗ്യ

വകുപ്പിൽ ഞങ്ങൾ നടത്തിക്കാണിക്കുമെന്ന ഉറപ്പ് സഭാതലത്തിന് മുൻപിൽ നൽകാൻ സാധിക്കും. അതിന്റെ വിരളിയിലാണ് ഇടയ്ക്കിടയ്ക്ക് ആരോഗ്യ വകുപ്പിലെ ആളിനെ മാറ്റണമെന്ന് പറയുന്നത്. അതുകൊണ്ട് എനിക്കതിൽ യാതൊരു പരിഭവവുമില്ല. ആത്മസംതൃപ്തിക്കുവേണ്ടി അങ്ങേയ്ക്ക് പ്രസംഗിച്ചുകൊണ്ടേയിരിക്കാം. ഞാൻ ആരോഗ്യ വകുപ്പിന്റെ നേതൃത്വം വഹിച്ചുകൊണ്ട് ഈ പറയുന്ന എല്ലാ പ്രവർത്തനങ്ങളും; ഇ-ഹെൽത്ത് പദ്ധതി, ആർദ്രം പ്രോജക്ട്, എസ്.ഡി.ജി ഗോൾ ഇതെല്ലാം പൂർവ്വാധികം ശക്തിയോടെ മുന്നോട്ട് കൊണ്ടുപോകും. അതുകൊണ്ട് ഡീമോറലൈസ് ചെയ്യാനുള്ള താങ്കളുടെ ശ്രമമൊന്നും ഞങ്ങളുടെ അടുത്ത് വിജയിക്കില്ലെന്നു കൂടി പറഞ്ഞുകൊണ്ട് ഞാൻ അവസാനിപ്പിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ആരോഗ്യരംഗത്ത് വലിയ പുരോഗതി കൈവരിച്ച നമ്മുടെ നാട്ടിൽ വച്ച് ഹതഭാഗ്യനായ മുരുകൻ, ആശുപത്രികളുടെ വാതിൽക്കൽ മുട്ടിയിട്ടും ചികിത്സ ലഭിക്കാതെ മരണപ്പെട്ടത് നാടിനാകെ അപമാനമുണ്ടായിരിക്കുകയാണ്. ആ കുടുംബത്തോട് ഈ സംസ്ഥാനത്തിനുവേണ്ടി മാപ്പ് പറയാൻ ഞാൻ തയ്യാറാണ്. ആരോഗ്യരംഗത്ത് അതിപ്രഗത്ഭ നേട്ടങ്ങൾ കൈവരിച്ച ദൈവത്തിന്റെ സ്വന്തം നാട്ടിൽ, അങ്ങനെയൊന്നല്ലോ കേരളത്തിന്റെ വിളിപ്പേര്, ചികിത്സാ സൗകര്യങ്ങൾ

എല്ലായിടത്തും ലഭിക്കും. ഈ ഹതഭാഗ്യന്റെ കൂടെ ആളുണ്ടായില്ല. ആശുപത്രികൾക്ക് ചികിത്സയ്ക്കുള്ള പണം ലഭിച്ചില്ലെങ്കിലോയെന്ന ശങ്കകൊണ്ട് പ്രവേശനം നിഷേധിച്ചുവെന്നാണ് വാർത്തകൾ. ഈ സംഭവം അതിക്രമമായിപ്പോയി. ഇത്തരം സംഭവങ്ങൾ നമ്മുടെ നാട്ടിൽ ആവർത്തിക്കാതിരിക്കട്ടെ. പോലീസ് കേസ് ഒരു ഭാഗത്തുണ്ട്, അതുമാത്രം പോര, ഈ ആശുപത്രികളുമായി ബന്ധപ്പെട്ട് എന്താണ് സംഭവിച്ചതെന്ന് ഉന്നതമായ ഒരു മെഡിക്കൽ ടീം പരിശോധിക്കണം. ഇനി ഇത്തരത്തിലുള്ള സംഭവങ്ങൾ ഉണ്ടാകാതിരിക്കാൻ ആവശ്യമായ നടപടികൾ സ്വീകരിക്കും. ഇക്കാര്യത്തിൽ പുതിയ നിയമനിർമ്മാണമോ നിയമഭേദഗതികളോ വേണമെങ്കിൽ അതിനും ഈ ഗവൺമെന്റ് തയ്യാറാണ്.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെയും ആരോഗ്യ വകുപ്പുമന്ത്രിയുടെയും വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല) സർ, മുരുകന്റെ ദാരുണമായ അന്ത്യം സംബന്ധിച്ച് ബഹുമാന്യനായ മുഖ്യമന്ത്രി ഇവിടെ പ്രകടിപ്പിച്ച

അഭിപ്രായത്തോട് പ്രതിപക്ഷം പൂർണ്ണമായി യോജിക്കുകയാണ്. ഇങ്ങനെയൊരു സംഭവം നമ്മുടെ നാട്ടിൽ ഉണ്ടായത് വളരെയേറെ വേദകരമായിപ്പോയി. സ്വകാര്യ ആശുപത്രികളും മറ്റ് ഡോക്ടർമാരും ഇക്കാര്യത്തിൽ അനാസ്ഥ കാണിച്ചിട്ടുണ്ടെങ്കിൽ ശക്തമായ നടപടി സ്വീകരിക്കണമെന്ന് ഞാൻ ആവശ്യപ്പെടുകയാണ്. ശ്രീ. തിരുവഞ്ചൂർ രാധാകൃഷ്ണൻ അടിയന്തരപ്രമേയം അവതരിപ്പിച്ചുകൊണ്ട് ഇവിടെ വിവരിച്ചത്, കേരളത്തിലെ ഇന്നത്തെ പനിയുമായി ബന്ധപ്പെട്ട ഗുരുതരാവസ്ഥയാണ്. എന്നാൽ ബഹുമാന്യരായ മന്ത്രി മറുപടി പറഞ്ഞത്, ഹെൽത്ത് ഡിപ്പാർട്ടുമെന്റിന്റെ ഡിമാന്റ് ചർച്ചയ്ക്കുള്ള മറുപടിയായിപ്പോയി എന്നാണ് എനിക്ക് പറയാനുള്ളത്. ഏത് ഗവൺമെന്റ് ഭരിച്ചാലും ഹെൽത്ത് ഡിപ്പാർട്ടുമെന്റിൽ കാലാകാലങ്ങളായി നടന്നുവരുന്ന കുറേ പരിഷ്കാരങ്ങളുണ്ടാകും. അതല്ലല്ലോ ഇവിടെ പ്രശ്നം, 'കേരള മോഡൽ' എന്നപേരിൽ എല്ലാ കാലത്തും അഭിമാനിക്കുന്നത് വിദ്യാഭ്യാസ രംഗത്തും ആരോഗ്യരംഗത്തും നാം കൈവരിച്ച പുരോഗതിയാണ്. ആ രംഗത്ത് തിരിച്ചടികളുണ്ടാകുമ്പോൾ അത് വേദനാജനകമാണ്. ആരോഗ്യരംഗത്തുണ്ടായിരിക്കുന്ന ഈ പ്രതിസന്ധി ചെറുതായി കാണരുത്. ഇത് യു.ഡി.എഫ്., എൽ.ഡി.എഫ്., എന്ന നിലയിൽ മാത്രം കാണുന്നത് ശരിയല്ല. ബഹുമാന്യരായ ആരോഗ്യമന്ത്രി പറഞ്ഞു, യു.ഡി.എഫ്.-ന്റെ

കാലത്ത് ആശുപത്രിയിൽ പോയി, ഇത്രപേർ മരിച്ചു, അതിനേക്കാൾ കുറവാണ്, അതിനേക്കാൾ കൂടുതലാണ് എന്നൊക്കെ. അങ്ങനെയൊരു വിവാദത്തിന് ഞാൻ തയ്യാറാകുന്നില്ല. ആരോഗ്യരംഗത്ത് ഉന്നതമായ മാനദണ്ഡങ്ങൾ വച്ചുപുലർത്തുന്ന സംസ്ഥാനമാണ് നമ്മുടെത്. ലൈഫ് എക്സ്പെക്റ്റൻസിയുടെ കാര്യത്തിൽ കേരളം യൂറോപ്യൻ സ്റ്റാൻഡേർഡിലാണ്. ആരോഗ്യരംഗത്ത് നമ്മുടെ നാട് കൈവരിച്ച പുരോഗതി കാലാകാലങ്ങളിൽ വന്ന ഗവൺമെന്റിന്റെ സംഭാവനയാണ്. അതിന് തിരിച്ചടിയുണ്ടാകുന്നുവെന്നത് ഗൗരവതരമായി കാണേണ്ട വിഷയമാണ്. ശ്രീമൂലം തിരുനാൾ മഹാരാജാവ് തിരുവിതാംകൂർ ഭരിച്ചിരുന്ന കാലത്ത് കൊല്ലത്ത് വസൂരി പടർന്നുപിടിച്ച് നിരവധിപേർ മരിച്ചു. ഇതറിഞ്ഞ രാജാവ് വളരെ ക്ഷുഭിതനായി. പ്രജാക്ഷേമതത്പരനായ അദ്ദേഹം ഡോക്ടർമാരെ വിദേശത്തുപോയി പഠിപ്പിച്ച് ചികിത്സിക്കാനുള്ള സംവിധാനം 1885-ലും 1924-ലും നടത്തി. ആരോഗ്യ രംഗത്തെ മേധാവിയെ കൊട്ടാരത്തിലേക്ക് വിളിച്ചുവരുത്തി അദ്ദേഹം പറഞ്ഞു, "എന്താണ് ഞാൻ കേൾക്കുന്നത്, ഡോക്ടർമാരുടെയും ആരോഗ്യപ്രവർത്തകരുടെയും ഉദ്യോഗസ്ഥന്മാരുടെയും ഒരു സംഘം ഉടൻടി കൊല്ലത്ത് പോകണം. ആ റിപ്പോർട്ട് കിട്ടി നടപടി സ്വീകരിക്കുന്നതുവരെ ഞാൻ ഭക്ഷണം കഴിക്കില്ല". അത്തരത്തിലുള്ള പ്രജാക്ഷേമതത്പരനായ ഒരു രാജാവ് ഭരിച്ചിരുന്ന നാടാണ് ഇതെന്ന ഒരു ചരിത്രം

നമ്മുടെ നാട്ടിനുണ്ട്. ബഹുമാന്യരായ മന്ത്രി ഉപവസിക്കണമെന്നല്ല ഞാൻ പറഞ്ഞത്, ഈ നാട്ടിനുണ്ടായിരിക്കുന്ന അവസ്ഥ അങ്ങ് മനസ്സിലാക്കണം. ഈ സഭയിലെ എത്ര മന്ത്രിമാർക്കും അംഗങ്ങൾക്കും പനിപിടിച്ചു; എത്ര പൊതുപ്രവർത്തകർക്ക് പനിപിടിച്ചു; ഇതൊന്നും സർക്കാരിന്റെ കുറ്റമെന്നല്ല ഞാൻ പറയുന്നത്. പനിയുണ്ടാകാതിരിക്കാൻ സർക്കാർ ശ്രമിക്കണം, പനിയുണ്ടായവർക്ക് ചികിത്സ നൽകണം. ഈ രണ്ടുകാര്യങ്ങളിലും സർക്കാർ പരാജയപ്പെടുവെന്ന് പറയാതിരിക്കാൻ എനിക്ക് കഴിയില്ല. ജനവരി മാസം മുതൽ നടത്തേണ്ട മഴക്കാലപൂർവ്വ ശുചീകരണപ്രവർത്തനങ്ങൾ നടക്കാതെപോയി, ശുചീകരണമുണ്ടായില്ല, ശുചീകരണത്തൊഴിലാളികളെ പിരിച്ചുവിട്ടു, ബദൽ സംവിധാനമുണ്ടാക്കിയില്ല. നമ്മുടെ നാട്ടിൽ എല്ലാ തദ്ദേശഭരണ സ്ഥാപനങ്ങളെയും വിവിധ വകുപ്പുകളെയും യോജിപ്പിച്ച് നടത്തേണ്ട ശുചീകരണപ്രവർത്തനങ്ങൾ നടക്കാതെ വന്നപ്പോഴാണ് ബഹുമാന്യനായ മുഖ്യമന്ത്രിയെ ഞാൻ ക്ലിഫ്ഹൗസിൽ പോയി കണ്ടത്. ഈ വിഷയം അദ്ദേഹത്തോട് പറഞ്ഞു, അദ്ദേഹത്തിന് കാര്യം മനസ്സിലായി. ഞാൻ 11 നിർദ്ദേശങ്ങൾ വച്ചു. അദ്ദേഹം അത് അംഗീകരിച്ചു. ഞങ്ങളൊക്കെ പങ്കെടുത്ത സർവ്വകക്ഷിയോഗം വിളിച്ചു. അതിൽ ചില തീരുമാനങ്ങളെടുത്തു. ആ തീരുമാനങ്ങൾ നടപ്പാക്കുന്നതിനുമുമ്പ് മഴ വന്നു. ഈ

പ്രവർത്തനം ആരംഭിക്കേണ്ടത് താമസിച്ചുപോയി. ശുചീകരണപ്രവർത്തനങ്ങൾ തുടങ്ങി പക്ഷേ വിജയിച്ചില്ല. മൂന്ന് ദിവസത്തെ ശുചീകരണപ്രവർത്തനങ്ങൾ നടന്നു. അത് വിജയകരമായിരുന്നുവെന്ന് പറയാൻ ഞാൻ ആഗ്രഹിക്കുന്നു, കാരണം മഴയായിരുന്നു. ഇത് ആരംഭിക്കേണ്ടിയിരുന്നത് ജനുവരി, ഫെബ്രുവരി, മാർച്ച് മാസങ്ങളിലായിരുന്നു. അത് ആരോഗ്യവകുപ്പിന്റെ കുറ്റമല്ലേ; ആരോഗ്യവകുപ്പ് നന്നായി പ്രവർത്തിക്കാത്തതുകൊണ്ടല്ലേ ഇത് സംഭവിച്ചത്. കഴിഞ്ഞ കാലത്ത് പ്രവർത്തിച്ച അതേ ഉദ്യോഗസ്ഥന്മാർ തന്നെയല്ലേ; വേറെ ഉദ്യോഗസ്ഥന്മാർ ആരും വന്നില്ലല്ലോ? ബഹുമാന്യരായ മന്ത്രി പറഞ്ഞു, തമിഴ്നാട്ടിലുണ്ടായി, മലേഷ്യയിലുണ്ടായി എന്ന്. സൊമാലിയായിൽ നടന്ന മരണത്തെക്കുറിച്ച് പറയാതിരുന്നത് വളരെ നന്നായി എന്നാണ് എനിക്ക് പറയാനുള്ളത്. രാജ്യത്തൊട്ടാകെ പകർച്ചവ്യാധികളുണ്ടാകും. അത് ഉണ്ടാകുമ്പോൾ തടയാനുള്ള നടപടികളല്ലേ ചെയ്യേണ്ടത്? ആ നടപടികൾ ഉണ്ടായില്ല എന്നുള്ളതാണ് ഇവിടത്തെ ഏറ്റവും പ്രധാനപ്പെട്ട വിഷയം. ശ്രീ. തിരുവഞ്ചൂർ രാധാകൃഷ്ണൻ ഇവിടെ പറഞ്ഞു പ്രതിദിനം 30,000 ആളുകളാണ് ആശുപത്രിയിലെത്തുന്നതെന്ന്. ദിവസംതോറും പത്തും പതിനഞ്ചും ആളുകൾ മരിച്ചു, ഇപ്പോഴും ആളുകൾ മരിക്കാതിരിക്കുന്നില്ല. പത്രങ്ങൾക്ക് ഇത് ഒരു വാർത്ത അല്ലാതായി തീർന്നു.

ബഹുമാന്യരായ മന്ത്രി ഇവിടെ പറഞ്ഞു, എണ്ണം കുറഞ്ഞത്. മനോരമയിൽ വന്ന ഒരു വാർത്തയാണ്- "ഡെങ്കിപ്പനിയുടെ കണക്ക് കുറച്ച് കാട്ടാൻ ശ്രമം" - തിരുവനന്തപുരം. ആരോഗ്യമന്ത്രിയുടെ ജില്ലയായ കണ്ണൂരിൽ പനിക്കണക്ക് പരമാവധി കുറച്ചുകാണിക്കാനാണ് ആരോഗ്യവകുപ്പ് ജീവനക്കാരുടെ ശ്രമം. ഡെങ്കിപ്പനി ബാധിച്ചു മരിച്ച് ജില്ലയിൽ പത്തുപേർ മരിച്ചെങ്കിലും അധികൃതർ അത് സമ്മതിക്കുന്നില്ല. ഡെങ്കിബാധയെന്ന് സംശയിക്കുന്ന അഞ്ചുപേർ മരിച്ചിട്ടുണ്ടെന്ന് ആരോഗ്യവകുപ്പ്..... കൂടുതലുണ്ട്, ഞാൻ വായിക്കുന്നില്ല. യഥാർത്ഥ കണക്ക് പോലും കൊടുക്കരുതെന്നുള്ള നിർദ്ദേശമാണ് വന്നിട്ടുള്ളത്. വെബ്സൈറ്റിൽ പറഞ്ഞത്, 485 പേർ മരിച്ചുവെന്നാണ്. സ്വകാര്യ ആശുപത്രികളിൽ ചികിത്സ തേടി മരിച്ച ആളുകളുടെ കണക്ക് ഇവിടെയില്ല. അയ്യായിരത്തോളം സ്വകാര്യ ആശുപത്രികൾ നമ്മുടെ നാട്ടിലുണ്ടെന്ന് ബഹുമാന്യരായ മന്ത്രി പറഞ്ഞു. സ്വകാര്യ ആശുപത്രികൾ പനി ബാധിച്ചവരുടെ കണക്ക് കൊടുക്കണമെന്ന് സർവ്വകക്ഷി യോഗത്തിൽ ബഹുമാന്യനായ മുഖ്യമന്ത്രി നിർദ്ദേശിച്ചതാണ്. കണക്ക് കൊടുക്കാത്ത എത്രയോ ആശുപത്രികൾ നമ്മുടെ നാട്ടിലുണ്ട്. ആ ആശുപത്രികളുടെ പേരിൽ എന്തെങ്കിലും നടപടി സ്വീകരിച്ചോ? ഇല്ല. നിരവധിയാളുകൾ വീട്ടിലിരുന്ന് ചികിത്സ ചെയ്യുന്നുണ്ട്. അവസാനം ബ്ലഡ് കൗണ്ട് കുറയുമ്പോഴാണ് അവർ

ആശുപത്രിയിൽ പോകുന്നത്. ഉദാഹരണത്തിന്, ഡി.സി.സി. പ്രസിഡന്റും മുൻ എം.എൽ.എ.യുമായ ശ്രീ. ടി. എൻ. പ്രതാപൻ പനി ബാധിച്ചുവെങ്കിലും അദ്ദേഹം ആശുപത്രിയിൽ പോയില്ല. തൃശ്ശൂർ ജൂബിലി ആശുപത്രിയിൽ നിന്നും എന്നെ വിളിച്ചുപറയുമ്പോഴാണ് ഞാൻ വിവരം അറിയുന്നത്. അവസാനം അമൃത ആശുപത്രിയിൽ അഡ്മിറ്റ് ചെയ്തു. അദ്ദേഹത്തിന്റെ ബ്ലഡ് കൗണ്ട് പതിനായിരമായി കുറഞ്ഞപ്പോഴാണ് നിർബന്ധമായി അവിടെ കൊണ്ടുപോയി ചികിത്സ നൽകിയത്. ഇങ്ങനെ എത്രയോ ആളുകളുണ്ട്. വിമെൻസ് കോളേജിൽ ബി.എ. ഫിലോസഫിക്ക് പഠിച്ചിരുന്ന വിതുര, മുസാവരി ഗോകുലത്തിൽ രാജേന്ദ്രന്റെ മകൾ ജയശ്രീയും പെരുമാതൂരിലെ പതിനാല് വയസ്സുള്ള ഇർഫാനയും നെയ്യാറ്റിൻകരയിലെ സതീഷും ചികിത്സ ലഭിക്കാതെ മരിച്ചവരാണ്. കോഴിക്കോട് ഡി.സി.സി. സെക്രട്ടറിയും ഒരു നല്ല പൊതുപ്രവർത്തകനുമായിരുന്ന നാദാപുരത്തുള്ള ശ്രീനിവാസൻ മരിച്ചതും പനിമൂലമാണ്. രണ്ടാഴ്ച മുമ്പ് ഞാൻ പങ്കെടുത്ത പരിപാടിയിൽ അദ്ദേഹമുണ്ടായിരുന്നു. അങ്ങനെ എത്രയോ പൊതുപ്രവർത്തകന്മാർ..... ബഹുമാന്യരായ മന്ത്രിയും ആരോഗ്യവകുപ്പും ഇതിനെക്കുറിച്ചും നിസ്സാരമായിട്ടാണ് കാണുന്നത്. ഈ സഭയിൽ ഇരിക്കുന്ന എത്രയോ പേർക്ക് പനി ബാധിച്ചു, ഞാൻ പേരൊന്നും പറയുന്നില്ല. ബഹുമാന്യരായ മന്ത്രി ഇതിനെ ഗൗരവമായി കാണാൻ

തയ്യാറാകുന്നില്ല. ഇതിന്റെ പഠന റിപ്പോർട്ടിൽ വന്നതെന്താണ്; ശരാശരി വയസ്സ് - മരിച്ചവർ 41 ആണ്. 10 വയസ്സിന് താഴെയുള്ളവർ മരിച്ചത് 10 ശതമാനമാണ്. 20 വയസ്സിന് താഴെയുള്ളവർ മരിച്ചത് 18 ശതമാനമാണ്. ഇതിനെ ഗൗരവമായി കാണാൻ തയ്യാറാകണം. ഇവിടെ ഒരു കാര്യം നടന്നു. സ്വകാര്യ ലബോറട്ടറികളുടെ കൊയ്ത്ത് കാലമായിരുന്നു. 30 രൂപയുടെ ടെസ്റ്റിന് 300 രൂപ. 100 രൂപയുടെ ടെസ്റ്റിന് 800 രൂപ. നാല് തരം വൈറസുകൾ കേരളത്തിൽ ബാധിച്ചു. പിന്നീട് 5 തരം വൈറസുകളായി. പനി പ്രതിരോധിക്കാനുള്ള മരന്ന് നമ്മുടെ കയ്യിൽ ഇല്ലായിരുന്നു. മെക്ലിക്കോ, ബ്രസീൽ, സിംഗപ്പൂർ, മലേഷ്യ എന്നിവിടങ്ങളിൽ പ്രയോഗിച്ച Dengvaxia എന്നുപറയുന്ന ഒരു മരുന്നണ്ടായിരുന്നു. പരീക്ഷണാർത്ഥം ഇവിടെ പ്രയോഗിക്കാമായിരുന്നുവെങ്കിലും ഇവിടെ പ്രയോഗിച്ചില്ല. മാത്രമല്ല, കൊതുകിന്റെ ജനിതക വൈകല്യമാണെന്നാണ് കണ്ടെത്തിയിട്ടുള്ളത്. ഇതിന്റെ വംശവർദ്ധന തടനായുള്ള സാങ്കേതിക വിദ്യ പലരാജ്യങ്ങളിലുമുണ്ട്. നമ്മൾ അത് പ്രയോഗിച്ചില്ല. കേന്ദ്രത്തിൽ നിന്നൊരു ടീമിനെ വിളിക്കണമെന്ന് ഞാൻ ബഹുമാന്യയായ മന്ത്രിയോട് പറഞ്ഞു. കേന്ദ്രമന്ത്രിയോടും ആവശ്യപ്പെട്ടു.

കേന്ദ്രമന്ത്രി വിളിച്ച് നമ്മുടെ മന്ത്രിയോട് ചോദിച്ചപ്പോൾ അതിന്റെ ആവശ്യമില്ല എന്നാണ് ആരോഗ്യ വകുപ്പുമന്ത്രി പറഞ്ഞത്. കേന്ദ്രഗവൺമെന്റിന്റെ ടീം ഇവിടെ വരുന്നത് നമ്മളെ കൊച്ചാക്കാനല്ല. കൊതുക്കുകളുടെ ജനിതകമാറ്റം മറ്റ് പല രാജ്യങ്ങളിലും സംസ്ഥാനങ്ങളിലും പുതിയ മരുന്നുകൾ പ്രയോഗിച്ച് തടയുന്നുണ്ട്. അതിന് കേന്ദ്രസംഘം വരണമെന്നാണ് ശ്രീ. ജെ. പി. നടുയോട് ഞാൻ ഫോണിൽ ആവശ്യപ്പെട്ടതും കത്തയച്ചതും. നമ്മുടെ മന്ത്രിയോട് ചോദിച്ചപ്പോൾ ആവശ്യമില്ല എന്നുപറഞ്ഞു. ഇതിനകത്ത് ഒരു ഫാൾസ് പ്രസ്റ്റീജിന്റെ ആവശ്യമില്ല. ജനിതകമാറ്റം ഉണ്ടാകുന്ന സാഹചര്യങ്ങളിൽ ആധുനികമായ പരീക്ഷണങ്ങൾ നടത്തി അതിനാവശ്യമായ വൈറസുകളെ ഇല്ലാതാക്കാനുള്ള നടപടികൾ കേന്ദ്രഗവൺമെന്റിനും ഡബ്ല്യു.എച്ച്.ഒ.-യ്ക്കും ഉള്ളതാണ്. അത് നടത്തണമെന്നാണ് ഞാൻ പറഞ്ഞത്. അതിനും ആവശ്യമില്ല എന്നാണ് ബഹുമാന്യയായ മന്ത്രി പറഞ്ഞത്. കേന്ദ്രസംഘം ഇപ്പോഴും ആവശ്യമില്ല എന്നാണ് പറയുന്നത്. ബഹുമാന്യയായ വകുപ്പുമന്ത്രിയുടെ സംസാരം കേട്ടാൽ....കേരളത്തിലെ ആരോഗ്യരംഗത്തെ ഞാൻ കുറച്ച് കാണുകയല്ല; നല്ല ഭിക്ഷഗ്വരന്മാരും നല്ല

ഡോക്ടർമാരും ശാസ്ത്രജ്ഞന്മാരുമുണ്ട്. പക്ഷേ നമ്മുടെ ശക്തിക്കതീതമായ തരത്തിൽ വൈറസുകൾ ബാധിച്ചാൽ അവയെ നിയന്ത്രിക്കാനാവശ്യമായ കേന്ദ്രസഹായം തേടിയാൽ എന്ത് കുറ്റമാണുള്ളത്? ഇവിടെ ഹെൽത്ത് എമർജൻസി പ്രഖ്യാപിക്കണമെന്ന് ഞാൻ പറഞ്ഞു. അടിയന്തര സാഹചര്യമാണ്. ആയിരക്കണക്കിനാളുകൾ പനി ബാധിച്ച് ആശുപത്രികളിലെത്തുന്നു. നിസ്സാരവൽക്കരിക്കാൻ കഴിയുമോ? ഒരു ഹെൽത്ത് എമർജൻസിയുടെ ആവശ്യമുണ്ടായിരുന്നു. അടിയന്തരമായി കേന്ദ്രഗവൺമെന്റിന്റെ ആരോഗ്യസീമിനെ ഇവിടെ കൊണ്ടുവന്ന് പരിശോധിക്കാൻ ഞങ്ങൾ പറഞ്ഞു. ഞങ്ങൾ പറഞ്ഞത് തെറ്റാണോ? ഈ സംസ്ഥാനത്തെ ജനങ്ങൾ അനുഭവിക്കുന്ന ഗുരുതരമായ ബുദ്ധിമുട്ടുകളും മരണങ്ങളും നിസ്സാരവൽക്കരിച്ച് കാണുന്നത് ഒരിക്കലും ശരിയല്ല. അതുപോലെയാണ് മരിച്ചവരുടെ കുടുംബങ്ങൾക്ക് ധനസഹായം കൊടുക്കണമെന്നുള്ളത്. എത്രയോ ധനസഹായം മുഖ്യമന്ത്രിയുടെ ദുരിതാശ്വാസനിധിയിൽ നിന്നും കൊടുക്കുന്നുണ്ട്; എത്രയോ സഹായങ്ങൾ എത്തുന്നുണ്ട്. അവരുടെ കാരണത്താലല്ലാതെ എത്രയോ പാവപ്പെട്ട ആളുകൾ

ഡെങ്കിപ്പനി ബാധിച്ചു മരിച്ചു. കോളറ വ്യാപകമാകുന്നുവെന്ന് പറഞ്ഞ് കോഴിക്കോട് ജില്ലയിലെ ചെറുപ്പയിൽ നിന്നും രണ്ട് പേർ എന്നെ വിളിച്ചു. ചെറുപ്പ എന്നുപറയുന്ന സ്ഥലത്ത് കോളറ വ്യാപകമാകുന്നു. അത് ഇതരസംസ്ഥാന തൊഴിലാളികളാണോ അല്ലയോ എന്നെന്നിരിക്കറിയില്ല. ഏതായാലും ആരോഗ്യരംഗത്തുണ്ടായിരിക്കുന്ന ഗുരുതരമായ അവസ്ഥ, പകർച്ചവ്യാധിമൂലം കേരളത്തിലെ ജനങ്ങൾ അനുഭവിക്കുന്ന ഈ പ്രയാസം നേരിടുന്ന കാര്യത്തിൽ സർക്കാർ പരാജയപ്പെട്ടിരിക്കുന്നു, ആരോഗ്യവകുപ്പ് പരാജയപ്പെട്ടിരിക്കുന്നു. ഇത് ചർച്ച ചെയ്യാത്ത ഗവൺമെന്റ് നടപടിയിൽ പ്രതിഷേധിച്ചുകൊണ്ട് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(ഗവൺമെന്റ് നടപടിയിൽ പ്രതിഷേധിച്ച് ശ്രീ. രമേശ് ചെന്നിത്തലയും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ഡോ. എം. കെ. മൂനീർ: സർ, ഞാൻ മെഡിക്കൽ കോളേജിൽ പഠിക്കുന്ന

സമയത്ത് ധാരാളം പനികളെക്കുറിച്ച് അന്ന് പഠിച്ചു. Dengu fever, Yellow Fever, Kyasanur Forest Disease, Chikungunya, Eales Disease എന്നിവയാണവ. അന്ന് ഈ പനികളൊക്കെ നമ്മുടെ കാലഘട്ടത്തിൽ കാണേണ്ടി വരുമോ എന്ന് ഞാൻ

സംശയിച്ചിരുന്നു. കാരണം പലതും കേൾക്കാത്ത പനികളാണ്. പക്ഷേ ഇവിടെ പറഞ്ഞതായ എല്ലാ പനികളും ഇക്കഴിഞ്ഞ രണ്ടുമൂന്ന് മാസത്തിനുള്ളിൽ കേരളത്തിൽ വന്നുകഴിഞ്ഞു. ഞാൻ ആരോഗ്യ വകുപ്പുമന്ത്രിയോട് പറയുന്നത് ഇത് വൈകാരികമായി എടുക്കേണ്ട വിഷയമല്ല. മുഖ്യമന്ത്രി ഇന്നത്തെ അവസ്ഥ മൂന്നിൽ വെച്ചുകൊണ്ട് മുരുകന്റെ കുടുംബത്തോട് മാപ്പ് പറഞ്ഞു. കേരളത്തിന്റെ മുഖ്യമന്ത്രി അനാസ്ഥ കാരണം മരിച്ചവരുടെ കുടുംബങ്ങളോട് മാപ്പ് പറയുന്ന ഒരവസ്ഥ കേരളത്തിൽ ഇനിയുണ്ടാകാൻ പാടില്ല എന്നുള്ളതുകൊണ്ടാണ് ഞങ്ങൾ ഈ അടിയന്തര പ്രമേയം കൊണ്ടുവന്നത്. കഴിഞ്ഞ നിയമസഭയിൽ

11-

05-2017-ലും 22-05-2017-ലും രണ്ട് അടിയന്തര പ്രമേയങ്ങൾ കൊണ്ടുവന്നു. അന്ന് വ്യക്തമായി ഞങ്ങൾ പറഞ്ഞിരുന്ന ജൂൺ-ജൂലൈ മാസത്തിൽ ഇത് അധികമാകും, മരണം കൂടാനുള്ള സാധ്യതയുണ്ട്, അതിനുള്ള മുൻകരുതൽ ആവശ്യമാണ് എന്ന്.

മുന്നറിയിപ്പ് നൽകിയിട്ടും നമുക്ക് ഈ വിഷയം കൈകാര്യം ചെയ്യാൻ പറ്റിയില്ല.

IMA-യുടെ സെക്രട്ടറി ഡോ. എൻ. സുൽഫി പറഞ്ഞത് 'We could have prevented this and reduces the scale of problem if you had started our

preventive efforts well in advance. When the Government knows that fever and vector borne diseases will inevitably come with rain it is difficult for us to believe that no one moved a finger till the month of May, which is just a few days before the monsoon start. Unless we start preparing as early as February we cannot do anything to salvage this situation'. IMA-യുടെ സെക്രട്ടറി പറഞ്ഞിട്ടും കൃത്യസമയത്ത് നമ്മൾ പ്രവർത്തിക്കാത്തതിന്റെ ഫലമായിട്ടാണ് ഈ അപകടം സംഭവിച്ചിട്ടുള്ളത്. ഇപ്പോൾ ഇവിടെ കോളറ എന്നുപറയുന്ന രോഗംകൂടി വന്നിരിക്കുന്നു. കോളറയെക്കുറിച്ച് DHS തന്നെ പറയുന്നത് നമ്മൾ ശ്രദ്ധയോടുകൂടി പോയില്ലെങ്കിൽ.....DHS പറഞ്ഞ കണക്കനുസരിച്ച് ഏകദേശം 287284 ഡയേറിയ കേസുകൾ റിപ്പോർട്ട് ചെയ്യുകയും നാല് മരണം സംഭവിക്കുകയും ചെയ്തിട്ടുണ്ട് എന്നാണ്. ഇതിൽ ലോക്കൽ സെൽഫ് ഗവൺമെന്റിന് വലിയ പങ്കുണ്ട്. Open Defecation ഇല്ലാത്ത സംസ്ഥാനമായി പ്രഖ്യാപിച്ചുവെന്ന് തദ്ദേശസ്വയംഭരണ വകുപ്പുമന്ത്രി പറയുകയുണ്ടായി. പക്ഷേ DHS പറയുന്നതെന്താണ്; She said that 'the people should avoid open

defecation'..... കംപ്ലീറ്റായി കേരളം open defecation-ൽ നിന്ന് രക്ഷപ്പെടുവെന്ന് പറയുമ്പോഴും DHS ആഗസ്റ്റ് 3-ാം തീയതി കൊടുത്തിട്ടുള്ള റിപ്പോർട്ടിൽ പറയുന്ന open defecation ഇല്ലാതാക്കാൻവേണ്ടി 'respective departments to ensure the water body's are kept clean.' അതിനർത്ഥം open defecation പ്രഖ്യാപനം മാത്രമായിരുന്നു. Open defecation ഇപ്പോഴും നടക്കുന്നുണ്ടെന്ന് DHS പറയുന്നു. ഇതിനെയാക്കെ തരണം ചെയ്യുന്നതിനുവേണ്ടിയുള്ള എന്തൊക്കെ നടപടികളാണ് സ്വീകരിച്ചിട്ടുള്ളത്; ഇപ്പോൾത്തന്നെ ഈഡിസ് ഈജിപ്തി എന്നുപറയുന്ന കൊതുക് കാരണമുണ്ടാകുന്ന മറ്റൊരു വൈറസാണ് Zika virus. Zika virus ഉണ്ടോ ഇല്ലയോ എന്ന് നോക്കേണ്ടത് പുനെയിലെ NIV ഇൻസ്റ്റിറ്റ്യൂട്ടും ഡൽഹിയിലെ വൈറോളജി ഇൻസ്റ്റിറ്റ്യൂട്ടുമാണ്. ഇവിടെനിന്നും എത്ര കേസുകൾ Zika virus ഉണ്ടോ എന്ന്...കാരണം ഇത് ഡെങ്കു പരത്തുന്ന അതേ കൊതുക് തന്നെയാണ് Zika virus -ഉം പരത്തുന്നത്. തമിഴ്നാട്ടിൽ പരിശോധിച്ച് Zika virus ചില സ്ഥലത്ത് കണ്ടെത്തി. നമ്മൾ എത്ര കേസുകൾ NIV-ലേക്ക് അയച്ച് Zika virus ഉണ്ടോയെന്നുള്ളത് പരിശോധിച്ചിട്ടുണ്ട്. വിദേശരാജ്യങ്ങളിൽ നിന്നും ആളുകൾ

വരുമ്പോൾ Zika virus -ഉം ഇവിടെ വരാനുള്ള സാധ്യത നമുക്ക് തള്ളിക്കളയാൻ സാധിക്കില്ല. മരണത്തിന്റെ കണക്ക് - കഴിഞ്ഞ വർഷങ്ങളിൽ ഇത്ര മരണം, ഈ വർഷം അത്രയേയുള്ളൂ എന്നുള്ള ചർച്ചയ്ക്കല്ല ഇപ്പോൾ പ്രാധാന്യം. എങ്ങനെ ഈ അപകടകരമായ അവസ്ഥ നമുക്ക് നേരിടാൻ സാധിക്കും? ചിക്കൻപോക്സ് വന്ന് ആളുകൾ മരിക്കാൻ തുടങ്ങിയിരിക്കുന്നു. എച്ച്1 എൻ1 കാരണം എത്രയോ മരണങ്ങൾ സംഭവിച്ചുകഴിഞ്ഞു. ഇതൊന്നും തടയാൻ നമുക്ക് സാധിക്കുന്നില്ല. Zika virus കൂടിയുണ്ടെന്ന് അറിഞ്ഞുകഴിഞ്ഞാൽ, അങ്ങനെയൊരു ഭയപ്പാട് ഉണ്ടാക്കാൻ പാടില്ല എന്നാണ്. എങ്കിലും ഗർഭിണിയായ സ്ത്രീകൾക്ക് Zika virus പിടിപെട്ടാൽ പ്രസവിക്കുന്ന കുട്ടിക്കുവരെ അപകടകരമായ അവസ്ഥയുണ്ടാകും. ഇങ്ങനെയുള്ള കാര്യങ്ങൾ പരിശോധിക്കുന്നതിനുവേണ്ടി നമുക്ക് എന്തെങ്കിലും ചെയ്യാൻ സാധിച്ചോ? ഈ മാസം മരിച്ചയാളുകളുടെ കണക്ക് ഞാൻ ഇവിടെ പറയുന്നില്ല. കാരണം 2012-ൽ എത്ര പേർ മരിച്ചു, ഇപ്പോൾ ആഗസ്റ്റ് ആയിട്ടേയുള്ളൂ; ഈ വർഷം തീരുമ്പോഴേക്കും എന്ത് സംഭവിക്കുമെന്ന് നമുക്ക് പറയാൻ കഴിയില്ല. ഒന്നും സംഭവിക്കാതിരിക്കട്ടെ. എങ്കിലും ഈ ഗവൺമെന്റ് ഇപ്പോൾ

എടുത്തുകൊണ്ടിരിക്കുന്ന നടപടികൾ സംതൃപ്തമല്ല. ഉദാഹരണത്തിന്, മുരുകൻ എന്നുപറയുന്ന ആളോട് ഇവിടത്തെ ആശുപത്രികൾ കാണിച്ചിട്ടുള്ളത് അങ്ങേയറ്റത്തെ ക്രൂരമായ നിലപാടാണ്. അതിൽ മെഡിക്കൽ കോളേജ് ഉൾപ്പെടുന്നു. നമ്മൾ കിഫ്ബിയെക്കുറിച്ചും വലിയ പദ്ധതികളെക്കുറിച്ചും പറയുന്നു. നമ്മൾ ആദ്യം ചെയ്യേണ്ട പ്രോജക്ട് എന്നുപറയുന്നത് പ്രധാനപ്പെട്ട മെഡിക്കൽ കോളേജുകളിൽ വെന്റിലേറ്റർ വാങ്ങുന്നതിനുള്ള പണം ചെലവഴിക്കുക എന്നതാണ്. കോഴിക്കോട് ജില്ലയിലെ എല്ലാ എം.എൽ.എ.-മാരും ഓരോ വെന്റിലേറ്റർ വച്ച് 13 വെന്റിലേറ്ററുകൾ കൊടുക്കാൻ തീരുമാനിച്ചിരിക്കുകയാണ്. വെന്റിലേറ്റർ സ്ഥാപിക്കാനെങ്കിലും ഗവൺമെന്റ് പ്രയോറിറ്റി കൊടുക്കുക. വെന്റിലേറ്റർ ഇല്ല എന്നുപറഞ്ഞ് രോഗിയെ തിരിച്ചയയ്ക്കുകയാണ്. ഡെങ്കിപ്പനി ബാധിച്ചയാളെ വെന്റിലേറ്റർ ഇല്ല എന്നുപറഞ്ഞ് കോഴിക്കോട് മെഡിക്കൽ കോളേജിൽ നിന്നും മടക്കി അയച്ച് ബേബി മെമ്മോറിയൽ ആശുപത്രിയിലേക്ക് പോകുന്നതിനിടെ വഴിയിൽ വച്ച് മരിച്ചു. അത് ഞങ്ങളുടെ ഒരു കൗൺസിലറുടെ സഹോദരിയാണ്. അങ്ങനെ എത്രയെത്ര മരണങ്ങൾ ഉണ്ടായിരിക്കുന്നു. നമുക്കേറ്റവും വേണ്ടപ്പെട്ട

എത്രയാളുകൾ മരിക്കുന്നു. ആ മരണങ്ങളെപ്പോലും നിസ്സാരവൽക്കരിച്ചുകൊണ്ട് നമ്മൾ ചെയ്യാൻ പോകുന്ന മറ്റ് വികസനങ്ങളെക്കുറിച്ച് സംസാരിച്ചിട്ട് കാര്യമില്ല. ഇത് ഒരു തരത്തിലും ന്യായീകരിക്കാനാവുന്ന സാഹചര്യമില്ലാത്തതുകൊണ്ടാണ് ഞങ്ങൾക്ക് സഭ നിർത്തിവെച്ച് ചർച്ച ചെയ്യണമെന്ന് ആവശ്യപ്പെടേണ്ടി വന്നത്. സഭ നിർത്തിവെച്ച് ചർച്ച ചെയ്യാത്ത സാഹചര്യത്തിൽ ഞാനും എന്റെ കക്ഷിയും വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. അനൂപ് ജേക്കബ്: സർ, വളരെ നിർഭാഗ്യകരമായ സാഹചര്യത്തിൽ മുരുകൻ മരണപ്പെട്ടതിലുള്ള ഗവൺമെന്റിന്റെ ദുഃഖവും സമീപനവും ബഹുമാനപ്പെട്ട മുഖ്യമന്ത്രി ഇവിടെ രേഖപ്പെടുത്തുകയുണ്ടായി. തീർച്ചയായും അത് ഞങ്ങൾ ഉൾക്കൊള്ളുകയും സ്വാഗതം ചെയ്യുകയും ചെയ്യുന്നു. ബഹുമാനപ്പെട്ട മുഖ്യമന്ത്രിക്ക് അത്തരത്തിലുള്ള പ്രസ്താവന ഈ സഭയിൽ നടത്തേണ്ടിവന്ന സാഹചര്യത്തിന് ഇടയാക്കിയ ആശുപത്രികളെയും ബന്ധപ്പെട്ട ഡോക്ടർമാരെയും നിയമത്തിനുമുന്നിൽ കൊണ്ടുവരാൻ ഗവൺമെന്റിന് കഴിയണം. ഇവിടെ മനുഷ്യ ശരീരത്തെ പണം

കൊയ്യാനുള്ള ഉപകരണമായി മാത്രം കാണുന്ന തെറ്റായ പ്രവണത ഉയർന്നുവരികയാണ്. ആ പ്രവണതയ്ക്ക് നിയമനിർമ്മാണം ആവശ്യമാണെങ്കിൽ അതിലേയ്ക്ക് ഗവൺമെന്റ് കടക്കണമെന്ന് സൂചിപ്പിക്കുവാൻ ഞാൻ ആഗ്രഹിക്കുകയാണ്. പനി മരണവുമായി ബന്ധപ്പെട്ട് അടിയന്തരപ്രമേയം ഉന്നയിക്കുമ്പോൾ സാധാരണയുള്ളതുപോലെ 2012 മുതൽ എത്ര പനി മരണങ്ങൾ ഉണ്ടെന്നതിനെ സംബന്ധിച്ച് ചർച്ച ചെയ്ത് അതിനെ ന്യായീകരിക്കാൻ ശ്രമിക്കുന്ന നിർഭാഗ്യകരമായ ഒരു ആവർത്തന കാഴ്ചയാണ് ഈ സഭയിലുണ്ടായത്. ബഹുമാനപ്പെട്ട മന്ത്രി കഴിഞ്ഞ കാലങ്ങളിലെ പത്രങ്ങൾ വായിക്കുമ്പോൾ ഈ ഗവൺമെന്റ് വന്നതിനുശേഷമുള്ള പത്രങ്ങൾകൂടി വായിക്കണം. എന്റെ കയ്യിൽ അതെല്ലാം ഉണ്ട്. 6-ാം മാസത്തിൽ വന്ന ഒരു വാർത്ത - പനി - ഇന്ന് മരിച്ചത് 14 പേർ എന്നും 7-ാം മാസത്തിൽ - പനി ഇന്നലെ സംസ്ഥാനത്ത് മരിച്ചത് 12 പേർ എന്നും 8-ാം മാസം - പനി കഴിഞ്ഞ മൂന്ന് മാസത്തിനിടയിൽ മരണം 400 കടന്നു എന്നുമാണ്. പനി മരണങ്ങൾ പത്രങ്ങൾ റിപ്പോർട്ട് ചെയ്യപ്പെട്ടുവരുന്നു. അത് കഴിഞ്ഞ കാലങ്ങളിലുമുണ്ടായിരുന്നു, ഈ കാലത്തുമുണ്ട്. കഴിഞ്ഞ കാലങ്ങളിലെ പനി മരണങ്ങൾ വായിച്ചു കഴിഞ്ഞാൽ ഇപ്പോഴുണ്ടാകുന്ന പനിക്കോ മരണങ്ങൾക്കോ കുറവുണ്ടാകുമെന്ന് നമ്മളാരും കരുതേണ്ട. ഗവൺമെന്റിന്റെ ശക്തമായ

ഇടപെടലുകൾ ഈ കാര്യത്തിലുണ്ടാകണം. കൊതുക് നശീകരണം പാളിയതുൾപ്പടെ അനവധി കാര്യങ്ങൾ ആവർത്തിക്കപ്പെടാനോ ഭീകരതയിലേയ്ക്ക് കടന്നുവരാനോ കാരണമായിട്ടുണ്ട്. എന്തായാലും ഗവൺമെന്റിന്റെ ശ്രദ്ധക്കുറവ് ആ മേഖലയിൽ ഉണ്ടായിട്ടുണ്ടെന്നത് വസ്തുതയാണ്. ഇക്കാര്യത്തിൽ ഗവൺമെന്റിന് വലിയ രീതിയിലുള്ള വീഴ്ച സംഭവിച്ചിരിക്കുന്നു. ഈ വിഷയം സഭ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ടിൽ പങ്കുചേരുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽ നിന്ന് പുറത്തുപോയി.)

ശ്രീ. പി. ജെ. ജോസഫ്: സർ, മാലിന്യനിർമ്മാർജ്ജനത്തിൽ നമ്മുടെ സംസ്ഥാനം അമ്പേ പരാജയപ്പെട്ടിരിക്കുകയാണ്. ഇപ്പോൾ കൊതുകുജന്യ രോഗങ്ങൾ വർദ്ധിച്ചുകൊണ്ടിരിക്കുകയാണ്. പ്രിവന്റിവ് മെഷേഴ്സ് ജനവരി മാസത്തിൽതന്നെ ആരംഭിക്കേണ്ടതായിരുന്നു. ഏതായാലും അത് മെയ് മാസത്തിലാണ് ആരംഭിച്ചതെന്ന് മനസ്സിലാക്കുന്നു. പനിയുമായി ബന്ധപ്പെട്ട് പതിനായിരക്കണക്കിന് ആളുകൾ ആശുപത്രിയിൽ വന്നാൽ അവരെ ചികിത്സിക്കുന്നതിന് മതിയായ സംവിധാനങ്ങൾ നമുക്കില്ലാത്ത സ്ഥിതിയുണ്ട്. ഈ വിഷയത്തിൽ വളരെ ഗൗരവതരവും തുടർച്ചയുമായ ഇടപെടൽ ആവശ്യമാണ്. അത്

ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽനിന്ന് പുറത്തുപോയി.)

ശ്രീ. ഒ. രാജഗോപാൽ: സർ, ഏത് പ്രശ്നവും കേവലം യു.ഡി.എഫ്.- എൽ.ഡി.എഫ്. തർക്കമെന്നുള്ള കാഴ്ചപ്പാടിൽക്കൂടി കാണുന്നത് നിർഭാഗ്യകരമാണ്. ഇത് ജനങ്ങളെ മുഴുവനും ബാധിക്കുന്ന വളരെ ഗൗരവതരമായ വിഷയമാണ്. ഇന്ത്യയിൽ ഈ വർഷം ഡെങ്കിപ്പനി ബാധിച്ച് ഏറ്റവും കൂടുതൽ ആളുകൾ മരിച്ചത് കേരളത്തിലാണെന്ന് ഞാൻ ഒരു റിപ്പോർട്ടിൽ വായിക്കുകയുണ്ടായി. പ്രത്യേകിച്ച് തിരുവനന്തപുരത്താണ്. ഇതാണ് വസ്തുത. ഈ സാഹചര്യത്തിൽ, പ്രശ്നത്തെ വളരെ ഗൗരവമായി കാണുന്നതിനുപകരം പരസ്പരം അങ്ങോട്ടും ഇങ്ങോട്ടും കുറ്റം പറഞ്ഞ് രക്ഷപെടാൻ ശ്രമിക്കുന്നത് നിർഭാഗ്യകരമാണ്. ഈ സമീപനത്തിൽ ശക്തമായി പ്രതിഷേധിച്ചുകൊണ്ട് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭയിൽനിന്ന് പുറത്തുപോയി.)

(സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ
തിരികെ പ്രവേശിച്ചു.)

(ശ്രദ്ധക്ഷണിക്കൽ)